



## పనిపిల్ల

తుమ్మేటి రఘోత్తమరెడ్డి

**అ**ప్పటికి సాయంత్రం నాలుగున్నర గంటల సమయం. ఎండ మధ్యాహ్నం చిటపటలాడించి సాయంత్రానికి చల్లబడే కాలం. చాయలు తాగి వాళ్లు ముగ్గురు బంగ్లా లోపలి నుండి వచ్చి ముందు వీధిలో నిలబడ్డారు.

బంగ్లాకు ఎడమవైపు సందులో వడ్ల గిర్చి చప్పుడు. 'పటపట'మని తిరిగే గిర్చి బెల్లుల అలజడి. వడ్ల గిర్చి, పిండి గిర్చి వాటితోడు పల్లి గింజల నుంచి నూనె తీసే చిన్న నూనె గిర్చి- అన్ని యంత్రాలు ఏక కాలంలో తిరుగుతూ వింత సందడి వీధివీధంతా విన్ని స్తోంది. అక్కడికి వడ్లు, జొన్నలు, మిరపకాయలు, పల్లి గింజలు తీసుకొని సాయంత్రం వేళ చాలామంది రైతు స్త్రీలు వచ్చి చేరుతున్నారు. వాళ్లల్లో వాళ్లకు ముందు, వెనకా రావడాల గురించి పోవడాల గురించి తగాదాలు. అందులో ఓ బొంగురు గొంతు స్త్రీ బియ్యం సరిగా రాలే దని అరుస్తోంది. పిండి మెత్తగా లేదని మరో స్త్రీ ఫిర్యాదు చేస్తోంది. మిరపకాయలు ఘాటుకు తుమ్ములు, దగ్గులు- ఇలాంటి కయ్యర గియ్యర గందరగోళానికి తోడు ఎండాకాలపు సాయంత్రం మిరపకాయల గిర్చి అందర్ని అతలాకుతలం చేస్తోంది. ముక్కలు చీదే వాళ్లు- అంతూపాంతూ లేకుండా వదరేవాళ్లు వదురు తున్నారు.

“ఒరేయ్ శివయ్యా!” గిర్చి షెడ్డువేపు గట్టిగా కేకేసింది యశోదమ్మ, శివయ్యతో పనివున్నట్టుగాకాక అలవోకగా వుండా కేక. గిర్చి షెడ్డును చేరనేలేదు.

బంగ్లా ముందు ప్రహారిగోడ కాసుకొని వున్న అరుగుమీద కూర్చున్న తమ్ముడు కృష్ణారెడ్డి- ఈ గడబిడలో కలువకుండ అతని పక్కనే నిలబడిన తమ్ముడి దోస్తు మహేంద్ర దగ్గరికి రెండడుగులేని నిట్టూర్చి, “పోరి తిండిలేక ఎంటుకపోయింది. మనిం

టికి తీసుకపోయి ఇంత బట్ట పొట్ట పెడితే ప్రాణం బట్టి బాగానే వుంటది. దిక్కులేని పోరి! అక్కడ మన దగ్గర వుండకపోవుడనే సమస్యెరాదు. దానికక్కడ తల్లితండ్రి ఎవలు లేరు. ఇంతకాలం దానమ్మమ్మ తాత చూసు కున్నారు. ఆ ముసల్లి కూడా ఈ కరువుకు తిండిలేక ఎండుకపోయి ఎండుకపోయి ఈ మధ్యనే సచ్చిపో యింది. ఇగ ముసలోడు, ఈ పోరి మిగిలిండ్లు- వాడిప్పుడో అప్పుడో అంటువున్నడు. ఆ మధ్యన ఆ ముసలోడు గెంటుకుంట గెంటుకుంటచ్చి, ‘అవ్వా మీ యింట్లనన్న వనికీ వుంచుకోండి. అట్లనన్న పోరి బతుకుత,”దని కాళ్లు కడుపులు మొక్కిండు. ఉన్నోల్లకే పనిలేదు నేనేం చేసుకోనని మర్రగొట్టిన.”

యశోదమ్మ ఒకమారు నెత్తిమీద పిండిని కొంగు తో దులుపుకొని రొండికున్న డబ్బు సంచినీ సర్దుకొని తిరిగి పనిలోకి పోవడానికి సిద్ధపడ్డట్టుగా కన్పించింది.

పిడికిడు తాళం చేతులు గల వెండి తాళం చెవులగుత్తినీ డొడ్డో దోపుకొని తమ్ముడు కృష్ణారెడ్డి వైపు చూస్తూ, “ఇంతల్నే నిన్న నువు అక్కడెవరికో పనిపిల్ల కావల్సినీ ఫోన్ చేస్తావి. నిన్న సాయంత్రమే ముసలోనికి ‘మతలబ్’ చేసిన. ముసలోనికి చాతకాకుంటున్నది. ఈడ్చుకుంట ఈడి దాక రాలేదు. మీరే పోయి పోరిని చూసిరాండి. నచ్చుతే రేపు ముసలోడే తీసుకవత్తడు.”

గిర్చి దగ్గరి నుండి ఎవరో పిలవడంతో ఆదర బాదరగా వెళ్లిపోయింది.

“మా అక్కయ్య తంటెకలన్ని పనులు పెట్టు కున్నది. వద్దంటే వినదు.” కృష్ణారెడ్డి మాట కలుపుతూ-



మహేంద్ర యశోదమ్మకు అలా లోపలిమాట, పైమాట కలిపి మాట్లాడడం ఎట్లా సాధ్యమోతోందా అని ఆలోచిస్తున్నాడు.

గిర్నీల దగ్గరి లావాదేవీలు చూచుకొని యశోదమ్మ మళ్ళీ వచ్చింది.

“సాయంకాలం పూట గద గిరాకి ఎక్కవున్నది,” అని కాసేపాగి గిర్నీ దగ్గరి సందడి నుండి దేరుకొన్న దానిలాగా, “అది చేసే పనేమంత వుందక్కడ- బోళ్లు తోమడం- భార్యభర్తలిద్దరు ఉద్యోగాలకు పోతే పిల్లలను చూడడం- ఆ యింత పని పోరి మా చేస్తది. ఇక్కడ తిండికి మాడి చస్తున్నారు,” యశోదమ్మ తను చెప్పవల్సినదంతా చెప్పేసింది.

మళ్ళీ గిర్నీ షెడ్యూ వేపు చూస్తూ, “నేనెట్టునో చూసుకుంటానని శివయ్యను తీసుకొని సైకిల్ మోటార్ మీద పోయి రాండి. రేపొద్దున ‘రామప్ప’ చెరువు. గుళ్లు చూడబోదురుగాని,” గిర్నీ వేపు పోబోయి ఆగింది.

“రేపు మండలంల రైతుల ధర్మాలట- కరువు గిట్టుబాటు ధరలు- కరెంటు కట్టు గురించి- ఈ పట్టె సర్పంచులందరిని గుట్టుకు పిల్చి అన్నలు చెప్పిండట- సర్పంచులంత గోచులు బిగిచ్చి ఊరూర తిరుగుతున్నారు. ఈ సంగతి పోలీసులకు దెల్పి పోవద్దనివాళ్లు చెప్పుతున్నారు. రాత్రి అన్నల రాజ్యం- పగలు పోలీసాల్ల రాజ్యం. నడుమ సర్పంచులు- అంత గందరగోళం గున్నది. ఎటుపోయి ఎటు సుట్టకత్తడ తెలువకుంటున్నది. ఇంతకుముందే మీరు రావడానికి అరగంట కింద పోలీసాల్లు జీబులకు మైకులు బెట్టుకొనచ్చి నలుగురి కన్నా ఎక్కువ కలిసి తిరుగద్దని చెప్పిపోయిండ్లు. కుప్ప కూడితే కాల్చి పారేయమని పై నుంచి ఆర్డర్లచ్చిన యట,” తనకు తెలిసిన విషయాలన్ని చెప్పకొచ్చింది యశోద.

యశోద భర్త సర్పంచ్ ఎన్నికల్లో పోటీచేసి ఓడి పోయాడు. గెలిచిన సర్పంచు ఒక రెడ్డి కులస్తుడైన భూస్వామికి ఒక నాయికపు స్త్రీ అయిన దానికి పుట్టిన సంతానమే. ఆయనను అన్నలు సపోర్టు చేస్తేనే గెలిచిందని యశోద ఫిర్యాదు.

“మీరు దుంపగూడెం పోయే తొవ్వల ఎవరన్న పోలీసులు అడుగుతే బావ పేరు చెప్ప. ఇక్కడి సర్కిల్ పోచయ్య, బావకు బాగా తెలుసు. మనోడే- మన శివ్యనికి కూడా చెప్పతలే,” యశోద గిర్నీవేపు పోయింది.

క్రిష్ణారెడ్డి, మహేంద్ర వాకిట్లో పచ్చార్లు చేస్తున్నారు. పందిరి కింద కట్టెసిన అల్పిషన్ కుక్క మహేంద్ర కేసి పదే పదే చూస్తూ మొరగాలో వద్దో తేల్చుకోలేకుండా

వున్నది. బంగ్లాకు కుడివేపు కొట్టం ఆవలిపక్క ఎవరో ఇద్దరు హరిజన స్త్రీలు వడ్లు శుభ్రం చేస్తున్నారు. కొట్టం లో నాలుగు దుడ్డెలు తిరిగి రావల్సిన తల్లల గురించి ఉండీ ఉండీ అరుస్తున్నాయి. గొట్టంలో నుండి రొచ్చు వాసన ఘాటుగా వస్తోంది. గోడలకు ఆనించిన నాగళ్లు బండి గీరెలు- ఎక్కడపడితే అక్కడ బస్తాలు వ్యవసాయ సామానులతో ఇల్లు చిటకొటారంలా గున్నది. తువ్వాలతో దుమ్ము దులుపుకుంటూ గిర్నీ షెడ్యూలో నుంచి శివయ్య గలగల వచ్చాడు. మొండి నెక్కరు, బనీను, పొడవైన కాళ్లు, రెక్కలు- అతడి తల్లి ఒక గిరిజన నాయకపు స్త్రీ. శివయ్య తల్లి నల్లగా కురుచగా జిత్తులమారిలాగా వుంటుంది. శివయ్య ఆ తల్లికి పుట్టిన కొడుకులాగా వుండడు. శివయ్య తల్లి ఇంతకుపూర్వం ఊళ్లోని ఒక రెడ్డి భూస్వామి ఇంట్లో దాసిగా వుండేది. కొన్నేళ్ల క్రితం వచ్చిన వెట్టిచాకిరి విమోచన చట్టం పేర ఆ కుటుంబాన్ని రెడ్డి కుటుంబం వదిలించుకున్నది. శివయ్య తల్లి అన్నలకు ఫిర్యాదై భాగస్వామి నుండి కొంత రాబట్టుకున్నది. అనేక యితర గోడవలతో ఆ భూస్వామి కుటుంబం వరంగల్ పోయింది. అప్పటినుండి శివయ్య కుటుంబం యశోదమ్మకు దగ్గరయ్యింది. శివయ్య తల్లి యశోదమ్మ ఇంట్లో పని చేస్తుంది. శివయ్య స్కూలు పూసు. స్కూలు లేని సమయాలలో గిర్నీలో పని చేస్తాడు. శివయ్య తల్లి అతని జీతాన్ని వడ్డీలకు తిప్పేతుంది. వీళ్లను పూర్తిగా నమ్మకూడదని యశోద అభిప్రాయం.

శివయ్య, “బండి మీద పోదామంటరా?” అని కృష్ణారెడ్డి వేపు చూసి పక్కనే వున్న మరో షెడ్యూలో నుండి బుల్లెట్ సైకిల్ మోటార్ ను బయటకు తీశాడు. శివయ్య నెత్తిమీద ఊగులాడే పాతకాలపు ‘మేనా’ను మహేంద్ర ఆసక్తిగా చూశాడు.

శివయ్య మోటార్ సైకిల్ ను బయటకు తెచ్చి రోడ్డుమీద నిలబెట్టాడు. అతని వెనుకనే కృష్ణారెడ్డి, మహేంద్ర వచ్చి నిల్చున్నారు.

బయట యశోద బంగ్లాకు ఎదురుగా ఎడమ వేపున ఒక రైతు ఇల్లున్నది. డాబా చుట్టూ ఎత్తు తక్కువ ప్రహారీగోడ. ఆ యిల్లు బందోబస్తుగానే వున్నది. ఆ ఇంటి ఆవరణలో చాలామంది చేరివున్నారు. మహేంద్ర అదేమీటా అని ఆసక్తిగా చూశాడు.

ఆడమగ గిరిజనులు గంపలు, పాతగుడ్డలు పట్టుకొని ఆ ఇంటి ఆసామిని కాళ్ళావేళ్ళా పడుతున్నారు. ‘కరువుకు పిల్లాజెల్లా మాడిపోతున్నారని, అప్పుకిందనే పద్దు యివ్వండని, బీడి ఆకులప్పుడు తీర్చుకుంటా,’



మని వేడుకుంటున్నారు. నున్నగా కుదిమట్రంగా వున్న ఆసామి ఖమీజుకు తళతళలాడే బంగారు గుండీలు న్నాయి. హార్టీజు యివ్వనంటే యివ్వనని, కాలం మంచిగలేదని, అయినా తన దగ్గర ధాన్యం లేదని చెప్పు తున్నాడు. అతని భార్య పెద్ద గొంతుతో అదేమాట చెప్పతోంది.

“ఊళ్లె గింజ లేకుంటయ్యింది. కలిగినోళ్లంత కల్లాలమీదనే ధాన్యం అమ్ముకుంటున్నారు. ఎండకాల మచ్చిందంటే చుట్టూ దోఫసల్ పొలాలన్నా గింజకు కరవే,” శివయ్య తనకుతానే చెప్పుకుంటున్నట్టుగ చెప్పి బండి స్టార్టు చేశాడు. అక్కడి శబ్దాలకు మించి బండి డబడబ శబ్దం. శివయ్య ముందు కూర్చున్నాడు. కృష్ణారెడ్డి మధ్యలో, వెనుక మహేంద్ర.

అప్పుడే పొద్దు గూకుతోంది. దుమ్ము రేగుతుం డగా పశువులు మందలు మందలుగా ఊళ్లొకి వస్తు న్నాయి. పశువుల అరుపులు- పశువుల కాపర్ల అప్పగిం తలు- అక్కడక్కడ పశువుల మెడల్లోని చిరుగంటల మోత- బొనుగల చప్పుడు- ఆకాశంలోకి పొగలాగా లేచే దుమ్ము- పెంకుటిండ్ల మీద లేచే వంటపొయ్యిల పొగ...

బందోబస్తుగా కట్టుకున్న రైతుల ఇండ్ల మధ్య నుండి సైకిల్ మోటర్ ఊరు బయటకు వచ్చింది. ఊరుకు కొంచెం ఎడంగా ఊరు కన్నా పెద్దదిగా కన్పించే నాయకపోళ్లు, ఇతర చిల్లర కులస్తుల ఇండ్ల మధ్య నుండి ఊరు దాటి అడవిదారి పట్టింది బండి.

కుడివేపు నుండి ఉత్తర దిశగా అడవి పలుచగా ప్రారంభమైనది. ఒకప్పటి పునాజెంగల్ కు సాక్షీభూతా ల్లాగా అక్కడక్కడ మెట్ట పంటభూముల్లో విషాదంగా నిలిచిన విప్పచెట్టుల ఎడమవేపు దక్షిణ దిశగా పచ్చని పరిపాలాలు- సాయంత్రపు ఎర్రడాలుతో- గాలికి ఆకు పచ్చ సముద్రంలాగా భ్రమగొలిపే వేసంగి పొలాలు- పొలాల మీదుగా ఎగిరే తెల్లని కొంగలు. కలుపుతీసి ఇండ్లకు వెళుతున్న స్త్రీలు. వొడ్లపై వొయ్యారంగా నడుస్తూ పరాచికాలాడుకుంటూ, నవ్వుతూ నడుస్తు న్నారా అడవాళ్లు. అక్కడక్కడ నీటిపారకం చూస్తున్న తెల్లబట్టల మగవారు వాళ్లనేదో అంటున్నారు.

దక్షిణాన దూరంగా రెండు పర్వతాల మధ్యన రెండు పర్వతాలను కలుపుతూ రామప్ప చెరువుకట్ట- దానిమీద గుడ్డి కొంగలాగా కూర్చున్న తెల్లని గెస్ట్ హౌస్ బంగ్లా. చెరువుకట్ట కింది నుండి పొలాల మధ్య నుండి ఆఘమేఘాల మీదుగా పాలంపేట నుంచి ములుగు వేపు ఎర్రబస్సాకటి దూసుకపోతున్నది.

ఆ చల్లని సాయంకాలపు పంటపొలాల మీదుగా వీచే పిల్లగాలులపై తేలితేలి అలలు అలలుగా ఎక్కడి నుండో పల్లె పడుచుపిల్ల కొంటెపాట వినిస్తోంది.

మహేంద్ర ఆ వాతావరణంతో పులకించి పోయాడు. అతని అంతరంగంలో సుకుమారమైన చోట గెలికినట్టుయ్యింది. ఎక్కడో మంట మరి ఎగదోసినట్టని పించింది.

శివయ్య ఆ చుట్టుపక్క గ్రామాల్లోని ఇటీవలి సంచలన విషయాలను అంతూపాంతూ లేకుండా చెప్పుకొస్తున్నాడు. కృష్ణారెడ్డి తనకవ్వన్ని ఆసక్తి వున్నట్టో లేనట్టో తెలియకుండా ఊకొడుతున్నాడు. చదువైన నేలమీద బండి సాఫీగా సాగిపోతోంది.

‘ఆఖరుకు పనిపిల్ల కోసం తానీ అడుపుల్లోకి రావల్సి వచ్చిందన్నమాట,’ మహేంద్ర మనసులో అనుకున్నాడు.

నాలుగు రోజుల క్రితం పనిపిల్ల విషయంలో భార్యతో జరిగిన దెబ్బలాటలో తన సర్వశక్తులు కూడ దీసుకొని స్పష్టంగానే చెప్పాడు. ‘ఇంత హింసతో ఇట్లా కలిసి బతకడంకన్నా విడిపోవడం మంచిది. ఈ ఇంట్లో నీకేది కావాలన్నా తీసుకపో,’ అని. తను ఆవేశంతో అన్న మాట కాదది. ఎంత కూడదీసుకున్నా కూడా తానామెతో కలిసి ఆ హింస నిత్యము నిరంతరం అనుభవించ జాలడు. కాదుకూడదని ఆమెపైన హింసను ప్రయో గించి సుఖపడజాలడు. విడిపోవడమొక్కటే పరిష్కారం. లేకపోతే భరించరాని ఈ టెన్షన్ లో తానామె గొంతు పిసికి చంపాలి. లేదా తానే అత్యుహత్య చేసుకోవాలి. ఈ రెండు జరుగరానివే. అందుకే విడిపోవాలి.

పనిపిల్లను పెట్టుకుంటే తప్పమిటంటాడు కృష్ణారెడ్డి. పైగా ఈ రసరస తప్పతుందంటాడు. నిజానికి తాను పనిపిల్లను పెట్టుకోవడానికి వ్యతిరేకి కాదు. కాని పనిపిల్లను మనిషిలాగా చూస్తుందా? తన ముందు ఆ పిల్లను హీనంగా చూస్తే తను భరించలేడు. తనకు పనిలో సహాయమే కావాలంటే తన తల్లి గ్రామంలో ఒంటరిగా వుంటోంది. అది తెలియనట్టే వుంటోంది. దానర్థమేమిటో తనకు తెలుసు, ఆమెకు తెలుసు. ఇంతకూ గొడవ పని దగ్గర కాదు. పనిపిల్లతో పరిష్కారం కాదు. జీవితం పొడుగుతా ఎన్ని విషయాల మీద నిరంతర గొడవలు జరుగలేదు. తనకు స్పష్టంగా తెలుసు. పనిపిల్లను పెట్టుకోవడంతో గొడవ స్వరూపం మారుతుంది. స్వభావం మారదు. పైగా వున్న గొడవ లకు తోడు పనిపిల్ల గొడవ కొత్తగా వచ్చి చేరుతుంది ఆ పనిపిల్ల నలుగుతుంది.



ఊరికి బయలుదేరేటప్పుడు కృష్ణారెడ్డి పనిపిల్ల విషయమే చెప్పలేదు. యశోదమ్మ మాట్లాడేదాకా తాను అందుకోసమే ఈ వూరు వచ్చిన సంగతి తెలియదు.

“హాయిగా రెండు రోజులు పల్లెటూళ్లో గడిపి వడ్డాము. ఇట్లా గొడవలు పడి ఒంటరిగా వుండడం మంచిది కాదు. మా అక్కయ్య ఊరు మంచి పర్యాటక స్థలం. కాకతీయుల సామ్రాజ్యకాలం నాటి పెద్ద చెరువు న్నది. చూసి తీరవలసిన శిల్పకళ గల్గిన గుడులు వున్నాయి.” బస్సులో భార్యభర్తల గొడవలు- లౌక్యం, అడ్డెస్తుమెంటు వగైరా చెప్పాడు. మాటవరుసకు ఇక్కడ గిరిజన పిల్లలు దొరుకుతారని తక్కువ జీతం యివ్వడం గురించి చెప్పకొచ్చాడు.

ఔను కాదనకుండానే- తను పనిపిల్లను ఏకంగా చూడబోతున్నాడు. తన ఇష్టాయిష్టాలు అన్నీ కలగలిసి అలుక్కుపోయిన స్థితి. వద్దనడం కాదనడం ఇక తన వల్లకాదు. ఎటో ఓ వైపు కదలాలి. వున్నచోటనే వుంటే మనిషి బతుకలేడు.

మహేంద్ర ఒక నిర్ణయానికి వస్తున్న సమయానికి బండి ఒక చిన్న వొర్రె (వాగు) ఒడ్డుదాకా వెళ్లి ఆగింది. ఆ వాగు వొడ్డు మీద కానుగ, తీగదారు పాదలు గుబురుగా వున్నాయి. ఆ పాదలపైన కొడిశె, పాలకొడిశె, తునికి చెట్లు చిగురిస్తూ వున్నాయి. అక్కడక్కడ బేకు చెట్లు ఆకులురాల్చి మోడుల్లా నిలుచున్నాయి. ఆ వాగు ఆ పాతకాలపు చెరువు కింది నుంచి వచ్చే వాగు. దగ్గరికి వెళ్ళితే తప్ప అక్కడ వాగున్న సంగతే తెలియదు.

ముగ్గురు బండి దిగారు. శివయ్య బండిని దారి పక్క నిలిపి స్టాండ్ శాడు. అక్కడి నుండి బండి నడవదు. అడవిలో పది నిమిషాలు నడిస్తే దుంపగూడెం వస్తుందని శివయ్య చెప్పతున్నాడు.

మహేంద్ర సాగిసాగి ఆగిన ఆలోచనల మధ్య నుండి- సాగి సాగి చిక్కుపడే స్థితికి తనమీద తనకే చిరాకు, అసహ్యం వేస్తుండగా ఊరికే వారిద్దరి వెంట నడుస్తున్నాడు. అతని మనసులో అంతులేని, ఎడతెగని సందిగ్ధ సంఘర్షణ- గాయం తెలియని నొప్పి మాత్రం ఒళ్లంతా పాకిన సంకుల సంఘర్షణ.

ముగ్గురు కలిసి వొర్రెవేపు పడడుగులు వేశారో లేదో చేతుల్లో పెద్ద స్పెన్ గేన్ తో ఎర్రముఖపు సైనికుడు హతాత్తుగా వాగు వొడ్డు గుబురు పాదల్లోంచి దూసుకు వచ్చి ముగ్గురికి గురిపెట్టాడు. వెనుకవేపు నుండి ఆదరబాదరాగా బూట్లు చప్పుడు. మరో నలుగురు- వాళ్ళ వెనుక మరి కొంతమంది సరిహద్దు భద్రతాదళం జవాన్ను-

శివయ్య అందులో ఒక అధికారికి నమస్కారం పెట్టాడు. శివయ్య మాటలను బట్టి ఆయనే ఆ ప్రాంతపు సర్కిల్ ఇన్ స్పెక్టరని తెలిసింది. సర్కిల్ జవాన్నకు ఏదో హిందీలో చెప్పాడు. జవాన్న మిరిమిరి చూస్తూ ముందుకు కదిలారు. ఉప్పుతేలిన బట్టలతో అలిసి కమిలిన ముఖాలతో ఆ సైనిక పటాలం ఈడ్చు కుంటూ తుపాకులు మోసుకొని తూర్పు వేపున్న మండల కేంద్రం వైపు కదిలారు. వారితోపాటు ఇద్దరు గిరిజన యువకులు బందీలై నడుస్తున్నారు.

మహేంద్రకు కడుపులో తిప్పతోంది. తన చుట్టూ ఆవరించి ఉన్న ప్రపంచం భీకర యుద్ధంలో వున్నది. ఒకటిగా కన్పించే ప్రపంచం రెండుగా చీలి తలపడు తున్నది. లోపల అంతే- శివయ్య, కృష్ణారెడ్డి ముందు నడుస్తున్నారు. మహేంద్రకు ఆ యిద్దరు గిరిజనుల ముఖాలు కన్పిస్తుండగా వెనుక నడుస్తున్నాడు.

పైన జమ్మని ఈగల మోత- అడవి తనదైన కంఠస్వరంతో ఏదో చెప్పుతోంది. చెట్ల కింద చీకటి చోటు చేసుకుంటోంది. చెట్ల కొనల మీద సాయం కాలపు చిత్రమైన వెలుతురు దోబూచులాడుతోంది.

శివయ్య ఇందాకటి సర్కిల్ ఇన్ స్పెక్టర్ గురించి వీరోచితంగా చెబుతున్నాడు. శివయ్య మోహరించి వున్న రెండు ప్రపంచాలల్లో అటు కాసేపు ఇటు కాసేపు ఊగుతున్నాడు.

అతను అపటానికి ‘ఎస్సీ’ వాడైనా రెడ్ల తీరుగ, వెలమల తీరుగ మంచి ధైర్యస్థుడనీ, ముగ్గురు నలుగుర్ని వేసేసి ప్రమోషన్ కొట్టుకొచ్చిందనీ బాగా సంపాదించగలిగాడనీ హనుమకొండ రెడ్డికాలనీలో మన బావ ఇంటి పక్కనే బ్రహ్మాండమైన బంగ్లా కడు తున్నాడనీ, మన బావకు మంచి దోస్తనీ- ఊళ్లకు వస్తే మనింటికి వచ్చి చాయ్ తాగనిది పోడనీ...

శివయ్య బతికే బతుకుకు, అతని కలలకు వుండే సంబంధం గురించి మహేంద్ర ఆలోచిస్తున్నాడు. తల మీద జుయ్యిమనే ఈగలను చేత్తో తోలుకుంటూ మహేంద్ర నడుస్తున్నాడు. జీవితాన్ని కొనసాగించలేని ఒకానొక దుర్భరస్థితి మళ్ళీ అతని మనసులో సుళ్లు తిరుగసాగింది.

పనిమనిషి ప్రస్తావన వచ్చినప్పుడల్లా మహేంద్ర ఎన్నోమార్లు అనుకున్నాడు. ఇద్దరు ఉద్యోగాలకు పోయిన తరువాత పిల్లలను చూసుకోవడానికి తన తల్లిని తీసుకువడ్డామని మహేంద్ర. తీసుకవచ్చినా పనిమనిషి అవసరమని అతని భార్య- అన్యాయదేశంగా తన తల్లిని వద్దనడమేనని మహేంద్ర భావన.



'నిజంగా తమిద్దరి మధ్య గొడవ పనిపిల్ల దగ్గరే ప్రారంభమైనదా?' మహేంద్ర అనేక సందర్భాలలో లాగానే ఈ ప్రశ్న వేసుకున్నాడు.

శివయ్యా, కృష్ణారెడ్డి ఇద్దరూ అంతూ పొంతులేని సంభాషణ సాగిస్తూనే ముందు నడుస్తున్నారు. లోపల ఇద్దరి ప్రపంచాలు వేరు. అయినా పైన ఏ భేదాభిప్రాయాలు లేనట్టే మాట్లాడుకుంటున్నారు. అంతర్లీనంగా వాళ్ల ప్రపంచాల సరిహద్దులు కలుస్తున్నాయేమో? తనెందుకు వాళ్ల మాటల్లోనైనా కలువడు?

మహేంద్ర లోపల ఆకారంలేని అనేక విషయాల ఒత్తిళ్ల మధ్య యాంత్రికంగా నడుస్తున్నాడు. తానెందుకిట్లా అర్థంపర్థం లేకుండా గాలివాటుగా తిరుగుతున్నట్టు?

కృష్ణారెడ్డి లాక్కొచ్చాడు. అతను లాక్కూరావడం కన్నా - ఇష్టమో అయిష్టమో ఆ ఏకాంత విషాద దుఃఖకర పరిస్థితుల్లోంచి బయట పడాల్సి వచ్చాడు. ఇక్కడ మళ్లీ ఎదురైంది పనిపిల్ల. పోనీ పనిపిల్లను పెట్టుకుంటే తామిద్దరు భార్యాభర్తల మధ్య ఘర్షణ తగ్గుతుందా? కొంత తప్పుతుందంటాడు కృష్ణారెడ్డి. కాని ఇలాంటివి ఈ ఎనిమిదేండ్ల దాంపత్యంలో ఎన్ని చూడలేదు. అనుభవించలేదు. అనేక విషయాల మీద 'మనిశీ మనిశీ' ఏదో రూపం తీసుకుని బయటపడుతుంది. బయటకు కన్పించేది ఒక నెపం మాత్రమే. ఒకదాని తర్వాత మరొకటి- చీరలు, గృహోపకరణాలు- లగ్నరీ వస్తువులు, డబ్బు సంపాదన - షేర్లు, ఇల్లు కట్టుకోవడం - నగలు, గ్రామంలోని ఆస్తిపాస్తుల వివరాలు-

వీటన్నిటిలో తను ఇంతో అంతో మునిగి తేలుతూనే వున్నాడు. తన రెక్కల కష్టం మీద ఒక్కొక్కటి సమకూర్చుకొస్తున్నవే. ఆ ప్రయత్నం తను చూస్తున్నదే.

మరి ఘర్షణెక్కడ? తనను ఇంతవాణ్ణి చేసిన మనుషుల పట్ల ఒక విధమైన ఏవగింపు. తనకు తమ రెక్కల కష్టం ధారపోసి పెంచిన వారికి ఏదైనా అవసరం పడి సాయం చేస్తే, చేసినట్టు తెలిస్తే మనిషి ముఖమే మారిపోతుంది. తను కావాలి. బహుశా అవసరాలు తీర్చే తను కావాలి. తన సమస్త శరీరం నిండా అల్లకపోయిన తన వారెవరైనా ఇంటికి రాకూడదు. వచ్చినా మామూలుగా బయటపడాల్సి. తనకు సంబంధించిన ప్రతి విషయాన్ని ఎందుకిట్లా వ్యతిరేకిస్తోంది. తను తాగలేదు, తినలేదు, దుబారా ఖర్చులు చేయలేదు. తను తల్లిపేగు సంబంధాలన్నీ తెంచేసుకొని- అక్కడ ప్రారంభమై తన సమస్త చర్యలతో, స్వభావంతో విభేదిస్తోంది. తన అన్ని చర్యల ద్వారా హింసిస్తోంది.

ఈ సంక్లిష్టస్థితిలో తను చేయగలిగిందింటే ముంది?

మహేంద్ర కళ్లు నీళ్లతో నిండిపోయాయి. తనకు తానే ఆపాదమస్తకం నీళ్లు నిండిన కళ్లతో చూసుకున్నాడు. ఎందరి రక్తమాంసాలు అద్దుకొని తానీ స్థితికి వచ్చాడు.

దుమ్ము కొట్టుకపోయిన పాదాలపై కన్నీటి బిందువులు టపటపా రాలిపడ్డాయి.

తనను తాను సంభాళించుకోవడానికి కన్నీళ్లు చూపుడువేలుతో తుడుచుకున్నాడు.

ఈ హింసా దాంపత్యాన్ని తానెంత కాలం కొనసాగించాలి?

ఉదయం ఎట్లాగో చిటపటలు మధ్యనే ప్రారంభమౌతుంది. ఎక్కడ బద్దలవగలదోనని వీలైనంత మేరకు తాను మౌనంగానే వుందామనుకుంటాడు. మాటల వల్లా, చర్చలవల్ల తేలే విషయాలు ఇందులో ఏమున్నాయి?

పాత్రలు ఎక్కడెక్కడ, పిల్ల మీద విసుక్కొవడం, కొట్టడం- అక్కడికి తను సాధ్యమైనంత వరకు పనులు చేస్తూనే వుంటాడు. నిప్పుల మీద నిల్చున్నట్టుగానే ఉద్యోగంలోకి బొగ్గుగనిలోకి పోతాడు. అదొక దిక్కుమాలిన ఉద్యోగం. సరైన సామాన్లు యివ్వరు. ఉత్పత్తి గురించి ఒత్తిడి- సామాను గురించి, వర్కింగ్ కండిషన్ గురించి అడిగితే గని మేనేజరుదొక భరించజాలని అధికారం.

ఆశ్చర్యం! తనకు మేనేజరును చూస్తే భార్య జ్ఞాపకం వస్తుంది. ఇంట్లో చేసే సంసారానికి- బయట చేసే ఉద్యోగానికి ఏ తేడాలేదు. ప్రత్యర్థులిద్దరు ఎదురుబొదురుగా నిల్చున్నట్టు- యుద్ధం బాహోబాహీ జరుగదు. కాని భరించరాని హింస- ఎన్ని విషయాలు కలిస్తే మనిషి మరో మనిషితో కలుస్తాడు. ఎన్నో ముక్కలైన మనుషులు, అందులో శరీరంతో కలవవల్సిన మనుషులతో- మరెన్ని సారూప్యభావాలు కావాలి.

పగలల్లా మందిలో కాలం- అంతర్లీనంగా విషాదం, పైకి ఆనందం. ఎట్లాగో దొర్లిపోతుంది. సాయంత్రం లోకంపై చీకటి తెరలు జారినట్టుగానే- లోలోపలి అవయవాలను రంపపుకోత కొస్తున్నట్టుగా ఆరంభమౌతుంది యాతన. దేహంలో నుండి ఏ భాగాని కాభాగం ఊడిపోతున్నంత బాధ. ఆ తీవ్రత అంతకంతకూ హెచ్చుతూ వుంది. నిలువనీయని తుఫానేదో చుట్టుముడుతుంది. ఏదో పెనుగులాడుతుంది. ఊరికే ఇంట్లోంచి రాత్రిళ్లు వీధుల్లో సంచరిస్తుంటాడు.



మిత్రుల ఇండ్లకు వెళ్లకూడదనుకుంటూనే వెళ్లతాడు. ఏవో సగం సగం మాటలు- సగం సగం మనుషుల అనంబద్ధ ప్రవర్తన- అంతా పరమ లౌక్యంగానే కనిస్తారు.

మొలగుడ్డలు తప్ప అంగీలు లేని అయిదారు గురు పురుషులు వాళ్ల వెంట ఒక కురచ ముసలమ్మ వాళ్లలో వాళ్లు మాట్లాడుకుంటూ ఎదురయ్యారు.

శివయ్యను గుర్తుపట్టి నర్సంబ్ గురించి అడిగారు.

ఆ స్త్రీ 'తనకొడుకునేం చేస్తారో?'నని బొలబొల ఏడ్వసాగింది.

అందులో ఒకడు ఆ ముసలవ్యను సముదాయిస్తున్నాడు.

పోలీసులు పట్టుకుంపోయిన ఆ యిద్దరు యువకులను విడిపించగల శక్తి వాళ్లల్లో ఎవరికి లేనట్టే వున్నది. కాని వాళ్లు ఏ ప్రయత్నమైనా చెయ్యాలని బయలుదేరారు.

ఇంతదాకా సర్కిల్ శౌర్యాన్ని వర్ణించిన శివయ్య వాళ్లకు ఏవో రీతులు, యుక్తులు చెప్పతున్నాడు. వాళ్లు శివయ్యను వెంట రమ్మన్నారు. శివయ్య, "వస్తే పా," అన్నాడు.

మళ్ళీ ముగ్గురు నడుస్తున్నారు. మహేంద్ర వెను తిరిగి చూశాడు. వాళ్ల అడుగులు అంతకంటే మిక్కుటమైన బాధతో రాత్రి పదింటికో ఆపైన్నో ఇళ్లు చేరడానికి వేసే తన అడుగుల్లాగే వున్నాయి.

మహేంద్రకు ఒంటరిగా బలవంతంగా తినే తిండి జ్ఞాపకం వచ్చింది. శరీరంలోని నర్మశక్తులు హరించుకపోతుంటే మంచంపైకి చేరడం- పాము కదలికల మాదిరిగా తన పక్కన భార్య. తననొక కొండ చిలువ చుట్టుకునే గగుర్పాటు. పాము బుసల మాదిరి గా ఆమె ఊపిరి తన ముఖంపైన- అప్పుడు కళ్లల్లోనే కాదు శరీరమంతా కన్నీరు తిరగసాగింది.

హఠాత్తుగా తనకు చావు జ్ఞాపకం వస్తుంది. చెర చెర నేల పగిలి తాను అందులోకి కూరుకుపోతే బావుండుననిస్తుంది.

అప్పుడు తన శరీరం తనకే అనహ్యంగా తోస్తుంది.

నడుస్తున్న మహేంద్ర శరీరం నిలువెల్లా సన సన్నగా కంపించడం ప్రారంభమైంది. ఇట్లా శరీరం తరుచుగా గజగజ వణుకుతూనే వున్నది.

ఆ ప్రకంపనాల నుండి బయటపడటానికి మహేంద్ర ఇంకోవైపు ఆలోచించసాగాడు. అసలు తానొక్కడే ఇట్లాంటి యాతన అనుభవిస్తున్నాడా? ఇటువంటి చండాలపు జీవితానుభవం తనొక్కనే చుట్టుముడు తున్నదా? చుట్టూ ఉన్న జీవితం చూస్తుంటే కాదని తోస్తున్నది. నిత్యం కాలరీ ఏరియాలో జరిగే స్త్రీల ఆత్మ హత్యలు- పురుషుల హత్యలూ- ఎక్కడో బద్దలయ్యే అనేక గొడవలు- కొట్లాటలు- బయట వీటన్నిటి పతాక స్థాయి అనదగిన సంకుల సమరం జరుగుతోంది. అదీ స్పృహలోకి వస్తూనే వుంది. అంత పెద్ద బంగ్లా - అన్ని అజమాయిషీలు చేస్తున్న యశోదమ్మ- ఆమె భర్తా కారణాలేమైనా ఒకే దగ్గర కలిసి వుండడం లేదు. ఆమె ముఖంలో ఇలాంటిదేదో రూపుకడుతూ వున్నది.

ఎందువల్లనే సరిగా తెలియదు. ఒక్కొక్కమారు ఈ సంఘర్షణ ఎక్కడ మొదలై ఎందువల్ల బతుకు పొడుగుతూ సాగుతుందో తెలిసినట్టే అన్నిస్తుంది. ఒక్కొక్కమారు పూర్తిగా మసక కమ్మినట్టు తోస్తుంది. తను ఆమెను కలవడం కోసం తనను తాను ఎంత సంసిద్ధపర్చుకోవాలి. తన శరీరాన్ని పోటెత్తే మనసును హింసించుకోవాలి. తన మనసు ఒత్తిళ్లన్నీ శరీరం భరించి, భరించి శిథిలమౌతోంది.

అయినా తాను ఆమెను కలవజాలడు. దగ్గరే దామన్నకొద్దీ దూరం పెరుగుతుంది. ఈ పనిపిల్లతో తన సమస్యలు తీరేవికావు. సంఘర్షణలు ఆగేవి కావు. మరోచోట- ఇంకో చోట మొదలౌతుంది. మసిలి మసిలి బద్దలౌతుంది.

ఈ అడవులు పట్టుకు తిరగడం వృధా ప్రయాస. మహేంద్రకు తనమీద తనకే కోపం కలిగింది.

"ఏది ఏమైనా అంతగా ఆలోచించి మనసు పాడుచేసుకోవడం మంచిదికాదు." కృష్ణారెడ్డి ముందు పోతున్న వాడల్లా ఆగి మహేంద్ర భుజం మీద చేయి వేసి కళ్లలోకి చూశాడు.

'ఆలోచించడం - ఆలోచించకపోవడం గురించి ఇతను తనకు చెప్పతున్నాడు.' మహేంద్ర పెదవులపై నవ్వు.

అంతలోనే నవ్వు. అంతలోనే విషాదం. వానా కాలపు ఎండలాగా కృష్ణారెడ్డికి అర్థమే కాలేదు.

"ఇదే దుంపగూడెం," శివయ్య ముందుపోతున్న వాడల్లా ఆగి అన్నాడు. కొన్ని చెట్లు ఆకులు చిగిల్చి- మరికొన్ని చెట్లు మోడువారి ఆ అడవి మధ్యన ఆ గూడెం సుఖదుఃఖాల సంగమం లాగున్నది. దారికి రెండు వైపుల గుడిసెల వరుసలు- కప్పలు చిరిగి, దళ్లు చెరిగి- కూలిన గోడలతో, చిరిగిన తడికెలతో ముప్పై నలుబైదాకా ఇండ్లుండవచ్చు. వాళ్లకు ప్రకృతి



లోని ఎండా, వాన, చలి అన్ని సమానమే. పొగుపడ్డది గాని, దాచుకోవాల్సిందిగానీ ఏమీ లేక ఇండ్లు అజారు బజారుగానే వున్నాయి. గూడెం గూడెమంతా బెగ్గం పాడై వుంది.

పిల్ల పీచు, స్త్రీలు, వృద్ధులూ వీధిలో చేరి గోల గోలగా అరుస్తున్నారు. అక్కడక్కడ ఒకరిద్దరు ఏడుస్తున్నారు. ఒకరి దెబ్బలు ఒకరు చూసుకుంటున్నారు. గుడ్డ పేగులతో కట్టు కట్టుకుంటున్నారు. మరికొందరు ఎవరినో తిడుతూ ఓదారుస్తున్నారు. స్త్రీలు కొందరు కనపడని సర్కారును శాపనార్థాలు పెడుతున్నారు.

గుడిసెల కప్పులు, పెంకులు అక్కడక్కడ పీకి వేయబడి వున్నాయి. ఇండ్లలోని కుండలు, సత్తు బొళ్లు వీధిలోకి విసిరివేయబడి వున్నాయి. కోళ్లు, మేకలు చెదిరిపోయి అరుస్తున్నాయి. కుక్కలు వీళ్లు ముగ్గురిని చూసి మళ్లా మొరుగుతున్నాయి.

తన దురదృష్టమేమిటో కాని ఎక్కడా యుద్ధ రంగమే ఎదురొత్తుంది. ఎక్కడా సందిగ్ధయాతన ఎదురొత్తూనే వుంటుంది. విధ్వంసమైన ఆ గూడెంలో గాయపడిన ఆ గూడెంలో తను పనిపిల్ల కోసం వెతకడం ఎంత అసహజమైంది?

“ఇందాకటి పోలీసాల్లు రైడ్ చేసినట్టున్నది,” సంధ్య సందిగ్ధ వెలుగులో శివయ్య చిందర వందరగా వున్న ఆ గూడెంలో నడుస్తూ అన్నాడు.

కృష్ణారెడ్డి ఏదో అన్నాడు.  
మహేంద్ర ఏమనలేదు. తన లోపలా బయటా ఒక్కలాగే వుంటే అనడానికి ఏమున్నది?

వాళ్లు ముగ్గురిని గూడెంలోని వాళ్లు అనుమానంగా చూశారు. శివయ్య ఎవరితోనో మాటకలిపాడు.

“మనం చూసిన ఆ యిద్దరూ ఈ గూడెంవాళ్లే,” శివయ్య చెప్పి మరింత ముందుకు నడిచి ఒక శిథిలమైన గుడిసె ముందు ఆగాడు. ఆ గుడిసె ముందు ఎముకలపోగులాంటి ముసలివాడు నిర్వికారంగా ముడుచుకు కూర్చున్నాడు. శివయ్య ఆ ముసలివాన్ని పేరు పెట్టి పిలిచి ఏదో చెప్పాడు.

కొద్దిసేపు ఆ వృద్ధుడు మహేంద్రను, కృష్ణారెడ్డిని నిరాసక్తంగా చూశాడు. తరువాత ఏదో పేరుతో పిలిచాడు.

భయం భయంగా నిలబడి వచ్చిన కొత్తవాళ్లను చూస్తున్న ఎనిమిదేండ్ల అమ్మాయి ఆ వృద్ధుని పక్కవచ్చి నిలుచున్నది.

ఆ పిల్ల సన్నగా, నల్లగా తిండితిప్పలు సరిగా లేక ఎముకలు తేలి కనిస్తున్నది. బట్టలు చిరిగున్నాయి.

జుట్టు పరికికంపలాగా రేగి వున్నది. కళ్లలో ఏ భావముందో తెలియలేదు.

మహేంద్రకు తన పెద్దకూతురు జ్ఞాపకం వచ్చింది.

“ఇక్కడుంటే పోరి సచ్చిపోద్ది. తిండి కరువు-చూసేవాళ్లులేరు. ముసలోడు అట్లా వున్నాడు. మనం తీసుకుపోతే కనీసం బతుకుతుంది,” కృష్ణారెడ్డి మహేంద్ర కేసి చూస్తూ.

వృద్ధుడు చేతులు జోడించాడు. అతని కళ్లలో వందల వేల సంవత్సరాల వారసత్వపు దుఃఖావేశాలు.

అన్నీ తెలుస్తూనే వున్నాయి. రంపపుకోత మరింత హెచ్చి మహేంద్ర మానంగా వెనుదిరిగాడు.

“రేపు పొద్దున్నే ఎండ కాకముందు పొల్లను తీసుకురా- సార్లు అన్నం తిన్నంక వెళ్లిపోతరు,” శివయ్య చెప్పాడు.

వృద్ధుడు ఏమీ మాట్లాడలేదు.

“ఏం రంధి పెట్టుకోకు. పొల్ల అస్సలుగ బతుకు తది,” శివయ్య ముసలివానికి నచ్చచెప్పతున్నాడు. మహేంద్ర వెనుక నడుస్తూ కృష్ణారెడ్డి ఆ పిల్ల గురించి ఏదో చెప్పతున్నాడు.

అప్పటికి దండకారణ్యం పైన పొద్దు పూర్తిగా కూకింది. పడమట ఆకాశం రక్తం వరదలై పారిన యుద్ధ భూమిలా ఎర్రగా వుంది. తూర్పున దిగంతాల ఆవలి నుండి చీకటి తెరలు తెరలుగా కప్పుకవస్తోంది. చెట్ల ఆకులను ఊపుతూ సన్నగా గాలి తోలడం ప్రారంభమయ్యింది.

\*

ఊళ్లోనూ - ఇండ్లలోనూ కరంటు బుగ్గలు వెలిగి చాలాసేపయ్యింది. రాత్రిపూట అన్నాలు అడుక్కునే చాకలివాళ్లు ఊరు తిరిగిపోయారు. రైతుల ఇండ్లల్లో పాలేరు పనులు చేసేవాళ్లు ఊరవతలి నాయికపోళ్ల వాడకేసి, దాని పక్కనేగల మాదిగిండ్లకేసి పోతున్నారు.

రైతుల ఇండ్లల్లో రాత్రి భోజనాలు ఆరంభమయ్యాయి.

డాబా ముందు గద్దెమీద కూర్చున్న మహేంద్రకు లోపలి నుండి పాలేరు పిలగాని ద్వారా భోజనానికి కబురొచ్చింది. అనేక వరుస దరువాజలను దాటుకుంటూ మహేంద్ర భోజనాల గదిలోకి అడుగు పెట్టాడు. ఆ గదిలో జిలేగు కర్రతో చేయించిన డైనింగ్ టేబుల్ కుర్చీలు నల్లగా నిగనిగలాడుతున్నాయి. ఒక కుర్చీలో కృష్ణారెడ్డి కూర్చుండి అక్క యశోదతో



మాట్లాడుతున్నాడు. మహేంద్రకు కుర్చీ చూయిస్తూ, “కూర్చోండయ్యా!” అంది యశోద.

డైనింగ్ టేబుల్ మీద అప్పటికే అన్ని పదార్థాలూ వున్నాయి. అప్పుడే వండిన కోడిమాంసం, దానికితోడు ఉదయాన వారు వండుకున్న బెండకాయ వరుగుల పులుసుకూర, రకరకాల పచ్చళ్ళూ, పెరుగు, చారు, నోరూరించే రుచులతో భోజనాలగది గుబాళిస్తోంది.

యశోద తళతళలాడే రెండు వెండి పళ్ళాలు టేబులు మీద పెట్టింది. వంటమనిషి రాములు నేము కుంటూ నేముకుంటూ స్టీల్ బేసిన్ నిండా పాత బియ్యపు అన్నం తెచ్చాడు.

రాములు ఒంటిగాడు. ఎందుచేతనో అతను పెళ్ళి చేసుకోలేదు. అతని కంఠం చిత్రంగా సన్నగా వుంటుంది. రాములు జీవితమంతా వంటలు చేసి పెట్టడంతోనే గడిచిపోయింది. వరంగల్ జిల్లాలోని ఆ చుట్టుపక్కల రెండు మూడు తాలూకాల్లోని అనేక మంది భూస్వాముల ఇంట్లల్లో వంటవానిగా పని చేశాడు. పెళ్ళిళ్ళలో, శుభకార్యాలకు వంటలు చేసి దొరల, దొరసాండ్ల మెప్పులు పొందాడు. మొత్తం మీద అతని జీవితపు చివరి మజిలీలో ఇక్కడ ఆగిపోయాడు. ఇక్కడ దొరికిన ఒక్కొక్క ఆదరణ ఇక్కడే నిలిపి వుంచింది. బతికినన్నాళ్ళు ఈ ఇంట్లో వంటలు చేసి పెట్టవచ్చునను కున్నాడు. వాళ్ళ దాచుకోకుండా పనిచేసే వానిపట్ల యశోద దయగానే వుంటుంది. యశోదలేని సమయా లల్లో ఆ ఇంటి వ్యవహారాలు రాములే సమ్యక్ంగా చూస్తుంటాడు.

రాములు వంటింట్లోకి వెళ్ళాడు. యశోద అన్నం వడ్డించింది. తెల్లగా ముత్యాల్లా ఒక మెతుక్కు మరో మెతుకు అంటని సన్నని బియ్యపు అన్నమది.

అన్నం కలుపుతూ కృష్ణారెడ్డి మహేంద్రతో, “రెండేండ్ల కింది పాత బియ్యమివి. మా అక్క కొత్త బియ్యం అసలే వండనియ్యదు,” అన్నాడు.

మాంసం వడ్డిస్తున్న యశోద ముఖంలో రవ్వంత గర్వం. నెయ్యిపావు మహేంద్రకేసి జరిపింది.

“నువ్వుకూడా తినవే అక్కా,” అన్నాడు కృష్ణారెడ్డి. “వద్దులేరా. రాములు, నేను తర్వాత తింటాం,” యశోద.

ఆ పక్కనే వున్న జాలీ తలుపుల అలమారా లోంచి ఏదో జాడితీసి, “చేవపచ్చడి! ఎట్లుందో చూడుండీ,” అంటూ చెరో రెండు ముక్కలు వడ్డించింది యశోద.

యశోద తల్లిగారింట్లో అనేకమంది మధ్య పుట్టి పెరిగింది. తండ్రి నైజాం కాలంలో దేశముఖ్ కింద పట్టణం పనిచేసేవాడు. యశోదకు నలుగురు చెల్లెండ్లు, ముగ్గురు తమ్ములు, అందులో ఆఖరివాడే కృష్ణారెడ్డి. యశోద చిన్నప్పటినుండే అనేక యుద్ధాల మధ్య పెరిగింది. ఆమె యాభై సంవత్సరాల జీవితంలో అనేక ఆటుపోట్లు చూసింది. తండ్రి గ్రామంలోని మరో భూస్వామితో చేసిన ఎడతెగని కొట్లాటలు, పంచా యతులు చూసింది. ఇంట్లోనే తన తండ్రి మొదటి భార్య కొడుకు అస్తిలో తన వాటా కోసం తన తండ్రితో చేసిన సుదీర్ఘ యుద్ధాన్ని చూసింది. మనుషులంతా ఎందుకోసం కొట్లాడుకుంటారో తెలిసిన మనిషి. తన జీవితకాలంలో వ్యక్తుల జయాపజయాలను విశ్లేషించు కున్న వ్యక్తి. ఆమె చదువగలదు. రాయగలదు. వ్యవహారాల్లో పట్టు విడుపులు చూపాలనుకునే మనిషి.

యశోదకు పిల్లలు లేరు. ఈ ఆస్తిపాస్తులు ఎవరికీ దక్కుతాయోనని చెల్లెండ్లు, తమ్ములూ తమలో తాము చర్చలు చేసుకుంటారు. యశోద మాత్రం అందరితోను మంచిగానే వుంటుంది.

సాధారణంగా అలాటి కుటుంబ స్త్రీలకు లేని లక్షణం యశోదకున్నది.

యశోద దినమంతా పనిచేస్తూనే- చేయిస్తూనే గడుపుతుంది. బహుశా ఆ కష్టమే ఆమెను సమస్త చిక్కులనుండి నిలబెట్టి వుంటుంది.

యశోద లోపలి నుండి పెద్ద గిన్నెలో మీగడ పెరుగు తీసుకొచ్చి టేబుల్ మీద వుంచింది.

“వీరి భార్య ఉద్యోగం చేస్తుందన్నవ్. ఏం ఉద్యోగం,” యశోద.

మహేంద్ర వారిస్తున్నా వినకుండా మరింత మాంసం వడ్డిస్తూ, “రాజ్యలక్ష్మితోనే ఇంగ్లీషు మీడియం స్కూల్లో టీచర్,” కృష్ణారెడ్డి.

“ఈసారి వచ్చేటప్పుడు మరదలును, పిల్లలను తీసుకరా,” యశోద మహేంద్రకేసి చూసి, “మీరు కూడానయ్య!” అన్నది.

మహేంద్ర లోపల నవ్వుకున్నాడు. కృష్ణారెడ్డి ఓరకంట కనిపెట్టాడు.

“ఇగో ఈ పచ్చడి రుచి చూసి చెప్పండి,” రాములు లోపలినుండి లేత మామిడికాయ పచ్చడి తీసుకొచ్చి చెరికాస్త వడ్డించాడు.

“బ్రహ్మాండం,” కృష్ణారెడ్డి- మహేంద్ర “బాగున్న,” దన్నారు.

“నాయికపోల్ల పోరి తెచ్చింది నాలుగు పిందెలు నూరి చేసిన,” రాములు.



యశోద కొసిరి కొసిరి వడ్డించింది. చివరగా మీగడ పెరుగు. మహేంద్రకు చిన్నతనంలో తల్లి జ్ఞాపకం వచ్చింది. తాను వరంగల్ నుండి సెలవులకు ఇంటికి వెళ్ళితే తల్లి ఇట్లాగే వడ్డించేది. అలాంటి తల్లిపట్ల తన అసహాయత- కళ్ళలో లోపల కన్నీటితెర!

వంటింటి బయట పెద్ద మల్లెచెట్టు మొదట్లో చేతులు కడుక్కుంటూ, “మీ బావ కన్నించడేమిటి?” మహేంద్ర అడిగాడు

వెనుకనే, “చీకటి చీకటి పదిలం,” అనుకుంటూ వచ్చిన యశోద ఈ మాట విని దీర్ఘంగా నిట్టూర్చింది.

“బావకు హన్మకొండలో పెద్ద కోళ్ళపారం వున్నది. అక్కడికిక్కడికి తిరుగుతుంటాడు.” కృష్ణారెడ్డి.

“డాబాపైకి పోదాం! నువ్వు ముందు నడుపు నేనొస్తా,” కృష్ణారెడ్డి ఇంటి లోపలినుండి డాబా పైకి మెట్లు చూయిస్తూ అన్నాడు.

భోజనం చేస్తున్నప్పుడు గమనించలేదుగాని వీధిలో చాలామంది కుప్పకూడి ఏదో మాట్లాడుకుంటున్నారు. ఇంకా వచ్చేవాళ్ళు వచ్చి చేరుతున్నారు.

మహేంద్ర తనూ వెళదామా అనుకున్నాడు. తనకు సంబంధంలేని విషయాలకు పోయి చేసేదే మున్నది. డాబామీదికి అంతా కనిపిస్తూనే వున్నది. అన్నీ వినిపిస్తూనే వున్నాయి.

డాబాకు కింది వీధిలో కోమటి దుకాణం. అక్కడ వీధి చాలా వెడల్పుగా వున్నది. అక్కడ రైతు యువకులు మండల కేంద్రాలలో రేపు చేయబోయే ధర్మా గురించి, అందులో పాల్గొనే రైతుల గురించి, రైతులను చేరవేసే ట్రాక్టర్ల గురించీ మాట్లాడుకుంటున్నట్టున్నది.

పొడుగ్గా వున్న లాల్పీ ధోవతి గల ఆయన అందరిని మాట్లాడవద్దని కోరి ఉపన్యాసధోరణిలో, “ధర్మాలో ఏ పార్టీ జెండాలుండవద్దు. దయచేసి ఈ మతలబు అర్థం చేసుకోండి.”

మధ్యలో కలుగజేసుకొని ఒకాయన, “నినాదాలు ఉండాలా వద్దా,” అన్నాడు.

ఇందాకటి లాలూయన ఉండొద్దన్నాడు.

ఇందాకటాయన, “అదెట్ల కుదురుతది. మూగోళ్ల తీరగ ధర్మా చేస్తే ఎట్ల తెలుస్తది. రైతులు రైతుల బాధల గురించి ధర్మాలంటున్నారు బాగుంది. మీకు గిట్టు బాటు ధరలు గావాలె. కాదనేదిలేదు. కాని మీతోపాటు మేము వస్తున్నాం. మా గూడాల్లో తినవోతే తిండికీ లేదు.”

మహేంద్ర ఆ మాట్లాడే వ్యక్తి కంఠాన్ని బట్టి అతను గిరిజన ప్రాంతాలలోని సర్పంచేమో అనుకున్నాడు.

“ఈ చుట్టుపక్కల గిరిజన ప్రాంతాలలో కరువు తాండవమాడుతున్నది. అధికార్లువచ్చి పోయిండ్లు. రాతకోతలన్నరు. మీదికెల్లి పోలీసాల్లు గూడెలమీదపడి తిండికి గిరిజనులేడుస్తుంటే పోరగండ్లను పట్టుకపోతున్నరు. మూలిగే నక్కమీద తాడిపండు పడ్డట్టున్నది. ఆరందినాల నుంచి అసెంబ్లీల కరువు గురించి ఉపన్యాసాలు దంచుతుండు. సహాయం ఇగో వచ్చే అగో వచ్చేనంటున్నరు. రైతులకు అప్పుకన్నా దానైం యియ్యిండ్లి అంటే మొండిచెయ్యి చూపుతున్నారు.”

“అర అయ్యన్ని నిజమేనయ్య. రేపటి కొలువు సంగతి మాట్లాడుకోండి,” ఎవరో ముంగటి ముసలయ్య సలహా యిచ్చాడు.

రేపటి ధర్మాలలో నినాదాలు ఉండాలె- గవర్నమెంటు వెంటనే గిరిజనులకు తిండిగింజలు సప్లై చేయాలని, పోలీసు క్యాంపులు ఎత్తేయాలని- మీడిమాండ్లతో పాటు మా నినాదాలుంటాయి,” అన్నాడు ఖరాఖండిగ ఆ వ్యక్తి.

తర్జనభర్జన పడ్డారు. సమాధానపడ్డారు. కాసేపు ధర్మాకు సంబంధించి మాట్లాడుకున్నారు.

డాబామీద పరువులు పరిచి వున్నాయి. కృష్ణారెడ్డి ఇంకా పైకి రాలేదు. బహుశా యశోదతో మాట్లాడుతున్నాడేమో?

తేటగా ఆకాశం. కురుస్తున్న వెన్నెల అడవులపై నుండి పచ్చని పొలాల మీది నుండి గాలి తోలుతోంది. ఎక్కడో ఆకాశంలో ఒంటరి తీతువుపిట్ట అదేపనిగా అరుస్తోంది.

మహేంద్ర కాసేపు డాబామీద పచార్లు చేశాడు. డాబాగోడ పైన కూర్చున్నాడు. లోపల ముసిరే ఆలోచనలను దూరం కొట్టేందుకు దూరంగా మసకమసకగా కన్నించే ఊరును చూస్తున్నాడు. బస్సు దిగి వస్తుంటే కృష్ణారెడ్డి ఆ ఊరు గురించీ, ఊళ్లోని సంవన్నకుటుంబాల గురించీ, వాళ్లకు అధికార యంత్రాంగంలో ఉన్న పలుకుబడి గురించీ చెప్పాడు.

గ్రామంలో రెండు పాతకాలపు బంగాళాలు, మరి కొన్ని పెద్ద పెద్ద భవంతులు. అక్కడక్కడ కొత్తగా కట్టిన డాబాలు. వాటిమీద టీవీ అంటిన్నాయి. ఎక్కువ భాగం బెంగళూరు పెంకుటిండ్లతో గ్రామం ఒకరకంగా పచ్చగా కళకళలాడుతూనే వుంది. ఈ ఊరును చూస్తుంటే మహేంద్రకు కుప్పకూలుతున్న తన ఊరు- గిరిజన దుంపగూడెం జ్ఞాపకం వచ్చాయి.

బతుకుతెరువు కోసం రైతు యువకులు గనుల ప్రాంతానికి పలసపోగా ముతకాముసలి ఊళ్లో మిగిలి



పోయారు. కూలిన గోడలు, ఒరిగిన ఇండ్లు- ఆ శిథిలాల మధ్య ఒంటరిగా తన తల్లి.

మహేంద్రకు మళ్ళీ తన తల్లి జ్ఞాపకం వచ్చింది. తానెందుకు ఇక్కడికి వచ్చినట్టు? తన లోపల ఘర్షణ-నిరంతరం ఘర్షణ పడేదేమిటి? తాను దేనితో తలపడు తున్నాడు- దేన్ని వొడిలించుకోవడానికి యాతన పడు తున్నాడు. దేన్ని వెతుకుతూ దేనికోసం ఇక్కడికి వచ్చినట్టు? ఇక్కడ జరుగుతున్నదేమిటి? అనంబద్ధ ప్రయాణం. ఒక అనంబద్ధతలో నుండి మరొక అనంబద్ధతలోకి దొళ్ళకపోవడం.

పిల్లలను తీసుకొని వెళ్ళిన భార్య పుట్టింటికే పోయిందా? పోనీ ఎక్కడికైనా పోనీ? కాని పిల్లలు... మహేంద్రకక్కడో తెగిపోతూ మళ్ళీ చిక్కుపడుతూనే వున్నది.

నిజానికి తాను అనేకసార్లు సర్దుకుపోదామని ప్రయత్నించి చూశాడు. చాలా స్వల్పమైన విషయాలు పట్టించుకోకూడదనుకున్నాడు. అలాంటి సందర్భాలలో మౌనం వహించడం మంచిదనుకున్నాడు. కాని చిత్రంగా తన మౌనంగా వుండే ప్రతిసారీ తాను పోనీలే అని ఊర్పున్న ప్రతిసారీ- ఆమె మరింత మూర్ఖంగా, మరింత పట్టుదలగా గొడవ కొనసాగించేది. తన వ్యక్తిత్వాన్ని అవహేళన చేసే స్వరంతో పరుషపదజాలం ఉపయోగించేది. తన మౌనాన్ని అపజయంగా చేతకాని తనంగా అర్థం చేసుకునేది. అప్పుడు తను బద్దలు కావాల్సి వచ్చేది.

నిజానికి గొడవలు తరుచూ ఎక్కడ ప్రారంభ మౌతాయి? ఇంట్లోకి కావల్సిన వస్తువుల కొనుగోళ్ల విషయాల్లోనేనా? అవి పైకి కన్పించే విషయాలు. అంతకంటే ఎక్కడో లోలోతుల్లో స్వభావాల్లోనే చాలా తీవ్రమైన విషయాలు ఉన్నట్టుగా తోస్తున్నది. కాని అవేమిటో తెటతెల్లంకావు. తనతోపాటే పనిచేసే ఇంజనీరు భార్య వసుమతి అంటుంది.

మహేంద్రకు వసుమతి జ్ఞాపకం వచ్చింది. వసుమతి కంపెనీ హాస్పిటల్లో డాక్టరు. ఆమె సాహిత్యం వగైరా చాలా చదువుకున్నది.

ఆమె భార్యభర్తల గొడవల గురించి చెప్పి కొస్తుంది.

“స్త్రీలు కదా! జీవితం లేనివాళ్ళు. వాళ్ళు వేల సంవత్సరాల నుంచి అణచివేయబడి ఉన్నారు. కొంత సెల్ఫిష్నెస్ వుంటుంది. వాళ్ళను ఎడ్యుకేట్ చేసుకోవాలి.” వసుమతి మాటలు ఒక్కొక్కటే మహేంద్రకు గుర్తొచ్చాయి.

ఎడ్యుకేషన్ ఏ సందర్భంలో ఎవరి మధ్య సాధ్యం? తనా మాట అనకముందే వసుమతి గ్రహిస్తుంది.

“వందల సంవత్సరాల మానవచరిత్రలో మగ వానితో సమానస్థాయి కోసం స్త్రీలు యుద్ధాలు చేశారు. రాజుల యుద్ధాల గురించి, రాజ్య పంపకాల గురించి మాత్రమే మనకు చరిత్ర తెలుసు. అది పురుషుల వీరగాథల చరిత్ర. కాని స్త్రీలు యుద్ధాలు చేశారు. చేస్తున్నారు. అదంతా మౌఖికచరిత్ర. గ్రామదేవతలు అలాంటి పోరాటాలకు కొండగుర్తులు. ఆదమ్మ, అంకమ్మ, ఎల్లమ్మ, పోచమ్మ, మైసమ్మ, ఇట్లా గుడులు, గోపురాలు లేని తమ పక్కన భర్తల విగ్రహాలు లేని, చేతుల్లో ఆయుధాలు ధరించిన గ్రామీణ స్త్రీల దేవతలను తరతరాల నుండి స్త్రీలు- లక్షలాది స్త్రీలు కొలుస్తూనే ఉన్నారు. వాళ్ళ దారులప్రక్క చెట్లక్రింద స్త్రీలలాగే పడున్నారు. మగదేవతలు గుట్టలమీద పెద్ద పెద్ద గోపురాలతో నిర్మించిన గుడుల్లో వున్నారు. మగదేవతలకు ఇరువైపులా ఇద్దరేసి భార్యలు బందీల మాదిరిగా వుంటారు. వారికి నిత్య దీపారాధనలు వుంటాయి. ఈ వివక్షత ఎప్పుడు ప్రారంభమైంది?” వసుమతి ప్రశ్నల మీద ప్రశ్నలు వేస్తుంటుంది.

వేలయేండ్లుగా స్త్రీ, పురుషులు వేరుపడిపోయారంటుంది. దాంపత్యం పేర జరిగేదంతా ఒక జబర్దస్తి అంటుంది. “నిజమైన అర్థంలో మనిషికి వుండాల్సిన మానసిక, శారీరక లక్షణాలను స్త్రీ, పురుషులిద్దరూ ఎప్పుడో కోల్పోయారు. పురాతన గుహచిత్రాలు చూస్తే స్త్రీ పురుషుని మాదిరిగా ఎంత దేహదారుడ్యంతో వుండేది? జానపద గాథల్లో స్త్రీ ఎంత ధైర్యవంతురాలు? ఎంత ఉదాత్తమైనది? కాని ఇవ్వాలి స్త్రీ ఎట్లా కనిపిస్తుంది? ఏమి మాట్లాడుతోంది? ఎట్లా చూడబడుతోంది?”

నిజానికి వసుమతి మాటలతో తనకు పేచీలేదు. ఆమెకూడా లోపలెక్కడో దేంతోనో తనలాగే ఘర్షణ పడుతున్నట్టుగానే తోస్తుంది. తను చదువుకున్న చదువుకు పూర్తిగా భిన్నమైన మాటలే అవి. కాని ఆశ్చర్యకరమైన వెలుగు. తాను గడిపివచ్చిన పల్లె జీవితపు చీకటికోణాలపైన కొత్త వెలుగు. అది కొంత నిజమే. తను చిన్నతనం నుండి ఈ వివక్షతను చూస్తూనే వున్నాడు.

మహేంద్ర తిరిగి తిరిగి తన చిన్నతనపు రోజుల్లో తచ్చాడుతున్నాడు. వీధిలో జనం పల్లబడ్డారు. చిమ్మెట్టు



రోద చేస్తున్నాయి. పొద్దున్నే వ్యవసాయపు పనులకోసం పాలేర్లు వచ్చేవారు. తనంత చిన్నవయసు పిల్లలు. కట్టు బట్టలు సరిగా లేకుండా ఎండా, చలి, వానల్లో తమ పొలాల్లో పనులు చేసేవాళ్లు. తనకు అట్లా పొలం పనులు చేయవల్సిన అవసరం పడలేదు. కాని తన చిన్నతనమంతా ఎక్కడో దూరంగా ఉన్న పొరుగుారికి పోయి చదువుకోవాల్సి వచ్చింది. ఉదయాన్నే అమ్మ తంటాలు పడ్డా బండెడు ఇంటిచాకిరీ చేస్తూ తనకు వంట సిద్ధం చేయాల్సి వచ్చేది.

తన ఈడు పిల్లలైన పాలేరు పిల్లలను చూస్తే మనసులో దోషభావం, విచారం కలిగివి. వాళ్లు అట్లా ఎందుకు వున్నారు? తనెందుకు ఇట్లా వున్నాడనే ప్రశ్నలు ఎవరికీ చెప్పకోలేని ప్రశ్నలు నిరంతరం వెంటాడుతుండేవి.

సమయానికి వంట అందాలనో, అమ్మ కష్టం పంచుకోవాలనో తాను ఇంటిపనుల్లో అమ్మకు సహాయ పడేవాడు. పొయ్యిల్లో బూడిద ఎత్తిపోసేవాడు. ఎర్ర మన్ను వేసి అలికేవాడు. అంటు తోమేవాడు. పొయ్యిలు అంటించేవాడు. వంటలు చేసేవాడు. బావిలోంచి నీళ్లు తోడి కలాపి కోసం నీళ్లు పోసేవాడు.

ఇందుకు తన చుట్టూన్న మనుషులు తనను ఆడంగి మనిషన్నారు. చిత్రంగా ఆడవాళ్లు కూడా.

అమ్మను తన సమస్త చర్యలతో ప్రేమించడం ఆడంగితనమా? ఈ ప్రశ్న తన చిన్న మెదట్లో సుళ్లు తిరి గేది. ఉక్రోశం ముంచుకువచ్చేది. వీళ్లందరు అమ్మలు కన్న బిడ్డలు కాదా? సరిగ్గా ఈ రోజుల్లోనే 'ఈదమ్మ కొలువు' జరిగింది తన ఇంట్లో.

రైతులు మూడేళ్ల కొకమారు లేదా అయిదేండ్ల కొకమారు అత్యంత భయభక్తులతో కొలిచే కొలువు.

ఈదమ్మతో యుద్ధంచేసిన రాజు మాంధాత. అతను ఆడదానికి పుట్టనని మగవాని కడుపు చించుకు పుడతాడు. ఈదమ్మతో భీకర యుద్ధం చేసి ఓడిపోతాడు. ఆడదాన్ని శరణు కోరనంటాడు. అష్టకష్టాలు పడుతాడు. మహానది ప్రవాహంలాగా అందులోని అనేక దశల మాదిరిగా రాత్రంతా సాగిన 'పంబాల' వాళ్ల ఈదమ్మ కథలో చివరకు దేవతల సహకారంతో మాంధాత ఈదమ్మను తిరిగి ఓడించడము, రాజ్యం పొందడము.

ఆశ్చర్యంగా ఆ కథ తన మనసులో చెరుగని ముద్ర వేసింది. ఈదమ్మను ఎంత క్రూరదేవతగా వర్ణించి చెప్పినా కూడా ఆమెపట్ల తనకు గౌరవభావం కల్గింది.

మాంధాత తనకు మనిషిలాగా కన్పించలేదు.

అప్పటికే తన మెదట్లో తిరిగే ప్రశ్నలకు ఆ కథలో జవాబులైతే దొరకలేదుకాని తన ప్రశ్నలు నిజమైనవనే నమ్మకం చిక్కింది.

కాని ఇన్నేండ్లు గడిచిన పిదప ఇన్ని యుద్ధాలు చూసిన తర్వాత ఎనలేని ఒంటరితనం తను చుట్టు ముట్టిన వేళ ఆ ప్రశ్నలకు జవాబులు తెలిసినట్టే తెలిసి- అంతకంతకూ లోతుకు పోతున్నాయి.

వసుమతి మాటలు పూర్తి నిజాలుగా తోచవు. మరిన్ని నిజాలేవో వసుమతి పేర్కొన్న చీకటి చరిత్రలో దాగివున్నాయి. పైకి చూడ ఇవి ఆడ మగకు జరిగే యుద్ధాలుగా కన్పిస్తున్నాయి. కాని అవి ఎందుకోసం జరిగాయి?

మహేంద్ర ఆ ప్రశ్న దగ్గరే ఆగిపోయాడు. మెదడు హఠాత్తుగా స్తంభించింది... అదే సమయంలో ఏదో మాట్లాడుతూ కృష్ణారెడ్డి డాబాపైకి వచ్చాడు.

చుట్టూ పరికించి చూసి అర్ధాంతరంగా మొదలు పెట్టి తూర్పుకేసి చూయిస్తే, "నువ్వు ఈ ప్రాంతం గురించి వినే వుంటావుగదా! ఇట్లా సీదా కిందికిపోతే ఏటూరునాగారం, దానిపక్క గోదావరి, అది దాటుతే మధ్యప్రదేశ్, ఇటుకొంచెం పశ్చా మేడారం- మేడారం సమ్మక్క జాతర తెలుసు కదా! లక్షలాది జనం," అన్నాడు.

యశోద మేడ మెట్టు ఎక్కివచ్చింది. తన చేతి లోని మంచినీళ్ల చెంబు కింద పెట్టింది. ఆయాస పడుతూ పిట్టగోడ మీద కూర్చున్నది.

"మీరు పడుకున్నారనుకున్నానయ్య" చీరకొంగు తో నుదుటి చెమట తుడుచుకుంటూ అన్నది.

"ఇంత పొద్దుగాల ఆయనెక్కడ నిదురపోతడు," కృష్ణారెడ్డి నవ్వుతూ.

డాబామీది నుండి ఓవారు చుట్టూ నిశ్శబ్దం ఆవహించిన ఊరును చూస్తూ, "రోజులు బాగాలేవు లోపల పడుకోండంటే వినకపోతిరి. ఇక్కడ పగలో తీరు- రాత్రి ఒక తీరు," యశోద.

కాసేపు ఎవరూ మాట్లాడలేదు.

'ఈమె చాలా ఆసక్తికరమైన మనిషి,' మనసులో అనుకున్నాడు.

"నారిగాని పంచాయితీ ఏమైందక్కా," కృష్ణారెడ్డి లోపల ఇందాక అక్కాతమ్ముళ్లు మాట్లాడిన విషయాల కొనసాగింపుగా.

"వానింట్ల పీనిగెల్ల," యశోద.

"మా అక్కొంట్ల పనిచేసిన దాని కొడుకు నారి గాడు," కృష్ణారెడ్డి మహేంద్రకు చెప్పి,



“అంటే పంచాయితీ తెగిందా లేదా?” అక్కతో.

“ఏమాట కామాటే చెప్పకోవాలె. అన్నలు కొన్ని పనులు మంచిగనే చేస్తారు...” యశోద పట్టగోడ మీది నుండి లేచివచ్చి పరుపులో కూర్చున్నది. కృష్ణారెడ్డి పరుపులో సగం పడుకున్నాడు, మహేంద్ర తనకోసం వేసిన పరుపులో కూర్చున్నాడు.

“మామగారు చనిపోకముందు కుంటెనుక వానికి మూడెకరాల పొలం యిచ్చిండ్లు. ఊరవతలి నాయిక పొల్ల వాడల ఇంటికోసం భూమి ఇచ్చిండ్లు.. లంగ గాడిద పనిపాటలేక దున్నక తిరిగి తిని, తాగి ఆ మూడె కరాలు ఎవనికో కుదువబెట్టుకున్నడు. మల్ల తిండికి లేకుంటయ్యింది.

“మళ్ళీ ఇంటిమీదికొచ్చి నాకు ఆస్తిలో సగం వాటా కావాలని కూర్చున్నడు. చంపుతనని, ఇల్లు తగల బెడతనని రోజు ఇంటిమీదికి తాగి దండయాత్రలు.. మునుపటి రోజుల గాదు. తెగిడిసిన గాడ్డి. ఎందుకైన మంచిదని మీ బావను హనుమకొండలనే ఉండమన్న. నేను ఎట్టనన్న పొనియ్యమని ఈడున్న. ఇక వాడు పోయి అన్నలకు ఫిర్యాదు చేసుకున్నాడు.

“ఓనాడు ఇగో ఇంత రాత్రి పంచాయితీని నన్ను పిలిపిచ్చిండ్లు. తమ్మీనాకు కాళ్ళు చేతులు గబగబ వనికీ నయం. అన్నలు- తుపాకులు. ఎట్లయితే గట్లయితదని నాట్ల రాజమ్మను వెంటదీసుకొని పోయిన. వాళ్ళ అక్కా అక్కా అని రీతిరివాణంతోనే మాట్లాడిండ్లు.”

“అసలు ఏమన్నరు వాళ్ళు?” కృష్ణారెడ్డి.

“పుట్టుపూర్వోత్తరాలు అడిగిండ్లు. నన్ను, వాన్ని, ఊళ్ళోవాళ్ళను, అన్ని విన్నంక వాని ముడ్డిమీదనే తన్ని నట్లు చెప్పిండ్లు..

“బిడ్డా! నువ్వు ఆస్తిలో వాటా సగం కావాలని కోట్లాడుతున్నావు బాగానే ఉన్నది. నీకు మునుపు మూడెకరాలిస్తే కాపాడుకోలేదు. సరే పోయిందేదో పోయింది. మేం యశోదక్కను ఒప్పించి చెరువుకింద ఎకరం పొలం యిప్పిస్తం. మునుపటి తీరుగా ఆగం తిరగకు. రెండు దున్నపోతులను కూడా యిప్పిస్తం. నువ్వు నాగలికట్టి ఆ పొలం దున్నకుంటనే నీకుంటది. తాగడం మంచిదిగాదు. లేకుంటే ఆ ఎకరం దున్నక బతికెటోనికీచ్చి పోతం.

“పైగా ఈ ఊళ్ళే ఉన్న భూమి నీ ఒక్కనిది కాదు, ఇంకా చాలామందిది.” దళం నారాయణ చెప్పిన ఆఖరమాటలు యశోద కావాలనే చెప్పలేదు. ఆ మాటలు చెప్పడానికి ఆమెకు ధైర్యం చాలలేదు.

యశోద కూర్చున్నదల్లా లేచి నిలబడి ఆవు ళించింది.

“ఇప్పటికైతే పంచాదు పీడ పోయినట్టే. కుక్కల కొడుకు ఇప్పుడు దున్నపోతుల కట్టుకొని నానా తిప్పలు పడుతున్నడు. మునుపు మనింట్లున్నప్పుడు గడ్డాము మీద బర్రె తిన్నట్టు తినే...” అనుకుంటనే మేడమెట్లు దిగిపోతూ.

“పొద్దు పోయింది. పడుకోండి. రేపొద్దున రామప్పగుడి, చెరుమా శివయ్యతో కలసి చూడ పోదురు.” అన్నది యశోద.

“వందేండ్ల కింద కాబోలు! మా బావ నాయి నమ్మ ఆమె భర్త పేరేమిటో నాకు తెలియదు. భర్తతో కలిసి హుజూరాబాదు తాలూకా నుండి బతుకుతెరువు కోసం ఈ ప్రాంతం వచ్చారట. మొదట్లో ఈ ఊళ్ళో చిన్న కిరాణా దుకాణాలు పెట్టుకున్నారట. అట్ల ప్రారంభమై ఇప్పుడు చెరువుకింద రెండు పంటలు పండే వందె కరాలు పొలం అసాములు. ఒకప్పుడు ఇక్కడి భూము లన్ని నాయికపొల్లవేనట.

“ముసల్లి నా ఎరుకదాకా బతికింది. చాలా సంవ త్సరాలు మంచంలోనే గడిపింది. అయినా చచ్చేదాకా రికాముండేది కాదు. విన్నట్లు కుట్టేది. అట్లా ముసలిదాని సంపాదనే- లచ్చి అని ఒక దాసిది ఇంట్లో ఉంది. ఎన్నడో చిన్న పోరిని ఇంట్లకు పనిమనిషిగ తెచ్చుకున్న రట. అది అట్లనే ఆడపాపల (దాసిగా)గా ఉండిపో యింది. మా బావ తండ్రి వుంచుకున్నడు. ఆ మధ్య గరపుమెంటు చట్టం చేసింది కదా! అందుకని ఆ దాసి కుటుంబాన్ని ఇంట్లో నుండి బయటకు పంపేటప్పుడు దాని కొడుకు నారాయణకు మూడెకరాలు యిచ్చారు. అది మా అక్క చెప్పిన కథ.” కృష్ణారెడ్డి.

కృష్ణారెడ్డి కాసిపాగి, “అసలు ఈ చుట్టుమట్టు పెద్ద పెద్ద గ్రామాల్లోని వారెవరూ ఈ ప్రాంతం వారు కానేకాదు. వాళ్లంతా పెద్దపల్లి, పర్కాల, హుజూరాబాదు, వరంగల్ చుట్టుపక్కల నుండి పరిపాలన నిమిత్తం బతుకుతెరువుకోసం వచ్చినవాళ్లే. పేరుపడ్డ వంశాల వాళ్లంతా అట్లా వచ్చినవాళ్లే. ఇప్పుడిప్పుడు కృష్ణా, గుంటూరు జిల్లాల వాళ్లు వచ్చి చేరుతున్నారు.

“ఇదంతా వో దిక్కు జరుగుతే మరోదిక్కు అన్నలు. అన్నలు ఈ ప్రాంతంలో నా చిన్నతనం నుండే వున్నరనుకో. వాళ్లు వీళ్లు కొట్లాడిండ్లు. కలిసే ఉన్నరు. కాని ఈ మధ్యలోనే చెన్నారెడ్డి టైంల అన్నలు బాగా వ్యాపించారు. మీది మీది కొట్లాటలన్నీ సీరియస్సై భూముల పంపకాలు వగైరా అంతకంతకూ ముదిరిపో



తున్నది. చూడబోతే సీరియస్సే అయేట్టున్నది... పోలీసులు, వాళ్లవీళ్ల ఎత్తులు పై ఎత్తులు," కృష్ణారెడ్డి చెప్పుతూనే నిద్రలోకి జారుకున్నాడు.

మహేంద్ర కళ్లు నిలబడే ఉన్నాయి. మెత్తటి దూదిపరుపు మీద వెల్లకిలా పడుకున్నాడు.

ఆకాశంలో ఒకటి అలా దూదిపింజలాంటి మేఘాలు. రాత్రి ప్రశాంతంగా, నిర్మలంగా వుంది. పొలాలమించి గాలి మరింత చల్లగా వీస్తోంది.

మహేంద్రకు పడుకోబుద్ధి కాలేదు. తను ఆలోచించుకోవడానికి దొరికిన సమయం. లేచి పిట్టగోడ పైన చేతులానించి కిందికి చూశాడు.

కింద ఎప్పుడో లైట్లు ఆర్పివేశారు. ఊరు ఉలుకు మగ్గింది.

విశాలమైన వేసంగి వరిపొలాల మీదుగా దక్షిణం వేపు నిశ్చలంగా కూర్చున్న రెండు గుట్టబోర్లు- వాటి మధ్యన చెరువుకట్ట- చెరువుకట్ట మీద గెస్ట్ హౌస్ లో వెలుతురు.

ఈ పచ్చని పొలాలమీదుగా ఎంత రక్తం ప్రవహించిందో! ఈ భూములకోసం- వీటిమీది పంటకోసం ఎన్ని వందల సంవత్సరాలుగా ఎన్ని యుద్ధాలు జరిగాయో! ఈ పచ్చదనం ఇట్లా కలకలలాడటానికి ఎన్ని వందల వేలమంది నివాతులయ్యారో?

ఎన్నటి 'వైభవోజ్వల' కాకతీయ సామ్రాజ్యం! శిస్తు వసూలు కోసం వేుడారం అటవీ ప్రాంతంపై కాకతీయుల దండయాత్ర- కరువువల్ల పన్నులు కట్టలేక సైన్యాన్ని ప్రతిఘటించి నేలకొరిగిన గిరిజనులు- వారి ప్రతినిధుల గురించి గిరిజనుల గుండెల్లో హత్తుకు పోయిన జ్ఞాపకం- ఇప్పటికీ శివం తూలేటప్పుడు గతం వర్తమానం కలిసిపోయిన వాత్తిళ్ల కథావర్ణన.

అదంతా రూపుకట్టి మహేంద్ర హృదయం మరింత బరువెక్కింది.

ఆ పోరాటాలు అణచివేసి- గిరిజనుల వ్యవసాయ పద్ధతులను, వాళ్ల అనుభవాలను అణచివేసి అక్కడ చెరువుల తవ్వకం జరిపించి- తన భావ సంబంధీకులను సరఫరా చేసింది కాకతీయ సామ్రాజ్యం. అయినా గిరిజనులు అక్కడే ఉన్నారు. నిరంతరం పోరాడుతూనే ఉన్నారు.

చరిత్ర పుటల్లో రుద్రమదేవి తదితరులు గొప్ప పరిపాలకులుగా కీర్తించబడినారు. లక్కలాదిమంది హృదయాలల్లో మేడారం- సమ్మక్క తదితరులు నిలిచిపోయారు. రెండు దారులుగా చీలి ఏ దారికాదారి అట్లాగే వుంటూ వచ్చింది.

యుద్ధంలో ఇరువైపులా నిలిచి పోరాడింది స్త్రీలే- ఎట్లా జరిగింది?- మహేంద్ర ఈ కొత్త నిర్ధారణకు ఆశ్చర్యపోయాడు. తనలోపల చిక్కుముడి ఏదో విడిపోతున్నట్టు తోచింది. తిమిరంలో జరిగే సంకుల సమరం పైన మెల్లమెల్లగా వెలుతురు ప్రసరిస్తున్నట్టుగా తోచింది. తన అంతరంగ సంఘర్షణకు మూలమెక్కడో బోధపడుతున్నట్టుగా తోచింది.

ఔను వాళ్లిద్దరు ఆడవాళ్లే కదా!

తనకూ తన భార్యకు జరిగిన వాదులాటలో భార్య అంది.

తనకు ఆడదంటే అర్థంకాదని- కనుక ఆడదాని గురించి మాట్లాడే అర్హత తనకు లేదని- అప్పుడు తన నాలుక చివరిదాకా ఒక మాట వచ్చింది. మరి తన తల్లి, అక్క ఆడవాళ్లు కాదా? వాళ్లనెందుకు ఆడదానివైన నువ్వు సహించవని- కాని తనకు అడుగాలన్నించలేదు. అడగడమే వృథా!

చరిత్రలో మగవారికీ మగవారికీ మధ్య యుద్ధాలు జరిగాయి. ఆడదానికీ మగవారికీ యుద్ధాలు జరిగాయి. ఆ యుద్ధాలన్నిటికీ ఏదో పేరు పెట్టారు. మరి స్త్రీల మధ్య యుద్ధాలను ఎట్లా అర్థం చేసుకోవాలి.

ఈ యుద్ధాలన్నీ స్త్రీలైనంత మాత్రాన పురుషులైనంత మాత్రానా జరిగాయా? పైకి అట్లా కన్పిస్తాయిగాని అన్ని యుద్ధాల అసలు కారణాలు వేరే ఉన్నాయి. తమని పీడించి, హింసించి తమ రెక్కల కష్టాన్ని దోచుకునే వారిమీద కష్టజీవులు సాగించిన యుద్ధాలు- అందులోనే- అటు ఇటు స్త్రీ, పురుషులు లేరా?

ఈదమ్మ మంధాతతో కొట్టాడినా, సమ్మక్క రుద్రమదేవితో తలపడినా- ఇవి కష్టజీవులు పరాన్న భుక్కులతో చేసిన యుద్ధాలు కావా? ఈదమ్మలాంటి గ్రామదేవతలకు సమ్మక్క సారక్కకు తేడా ఏమైనా వుందా?

తాను తన భార్య నిరంతరం చేసే యుద్ధం- పరస్పర విరుద్ధ జీవన విధానాల సారాంశం. స్వభావాల మధ్య జరిగే సంఘర్షణలు. ఎవరి రెక్కల కష్టం వారికే చెందాలనేది ఒక విధానానికి సంబంధించిన స్వభావం- ఒకరి రెక్కల కష్టాన్ని పీడించి దోచుకుతినాలని రెండోది- ఈ రెండిటి మధ్య రాజీలేని యుద్ధాలే ఇవి.

వీటికి స్త్రీ పురుష విచక్షణ లేదు. వీటికి కులం, మతం, జాతి ప్రసక్తి లేదు. ఒకడి రెక్కల కష్టాన్ని దోచుకోవాలి, ఆ దోపిడిని ప్రతిఘటించాలి. ఇది అంతులేని అనంతకాలాల యుద్ధం.



మహేంద్రకు తనెటు నిలిచాడో? తన భార్య  
 ఎటు నిలిచిందో స్పష్టంగా బోధపడదది.

ఈ నిర్ధారణకు మహేంద్ర ఒళ్లు గగుర్పొడిచింది.  
 ఒకే దేశం, ప్రాంతం, గ్రామం, తెగ కాదు - ఒకే ఇంట్లో  
 ఒకే పడకపై శత్రువుతో చేసే సంసారం.

కొండచిలువ స్వర్ణలూ- 'గడడుగడడు' మృగ  
 వాసన లేవో మొత్తం వ్యాపిస్తున్నట్లు క్షణకాలం శరీరం  
 చల్లబడిపోయింది. చిలికి చిలికి గాలి వానలయ్యే  
 గొడవల అసలు కారణం బోధపడింది.

అయితే- ఇది ఇంతేనా ? ఇందులో రాజీ పడ  
 దగినదేమైనా ఉందా? తామిద్దరి మధ్య ఇది సాధ్య  
 మేనా? రక్తసిక్త చరిత్రలో- వేలయేండ్లుగా సాగే యుద్ధం  
 లో ఇంకా రాజీపడటం సాధ్యమైనా? పడకపోతే ఏమౌ  
 తుంది? కృష్ణారెడ్డి రాజీ సాధ్యమేనంటాడు. పనిమనిషిని  
 పెట్టుకుంటే గొడవలు కొన్ని సర్దుబాటులు పోతాయం  
 టాడు. కాని తనకు తెలుస్తూనే ఉంటుంది.

మహేంద్రకు కనుకొలుకుల్లో నీళ్లారాయి.  
 పిల్లలు జ్ఞాపకానికి వచ్చారు.

పిల్లలు తల్లి స్వభావమే పునికి పుచ్చుకుంటే పోనీ  
 అనుకునేవాడు. వాళ్లు తన ముఖం చూస్తారు.

తామిద్దరి మధ్య యుద్ధాల్లో పిల్లల పెంపకం  
 సజావుగా సాగడంలేదు. తానెందుకోసమైతే నిభా  
 యించుకుంటాడో అది కుదరదని తేలిపోతోంది.

ఎందుకో హఠాత్తుగా ఒంటరితనం చుట్టు  
 ముట్టింది. తనకు తమ రక్తం పంచి ఇచ్చిన కన్న  
 తల్లిదండ్రులు, తన బాగోగులు చూసి తనను జీవితం  
 లో నిలిపి తానారిగిపోయిన తన అక్క, తమతమ జీవితా  
 లను ధారపోస్తూ తనకూ- లోకలకూ జ్ఞానాన్ని,  
 వెలుగునూ పంచుతూ ఆరిపోయిన మిత్రులు- అంత  
 మైన మనుషులు- ఎందరిందరో సృతిపథంలో మెదల  
 సాగారు.

మహేంద్రకు కడుపులో నుంచి పునీభవించిన  
 దుఃఖం ఎగదన్నుకొచ్చింది. నిలువెల్లా ఊగిపోతూ డాబా  
 విట్టగొడను పట్టుకొని- సమస్త పుర్ణణలను దుఃఖాలను  
 కడుపులో దాచుకొని నిశ్చలంగా నిద్రిస్తున్న ఆ ఊరులో-  
 మహేంద్ర వెక్కివెక్కి ఏడ్చాడు.

వందల, వేల సంవత్సరాలుగా ఆ భూములపైన  
 మానవుల దుఃఖావేశాలను తనలో ఇముడ్చుకుంటూ  
 వస్తున్న ఆ నేల, ఆ గాలి, మహేంద్ర కన్నీటినీ, కంఠ  
 ధ్వనినీ తమలో కలుపుకున్నాయి. ఓదార్చాయి.

ఎందుకో మహేంద్రకు తన శరీరం మీద, తన  
 మీద అసహ్యం వేసింది. అంతులేని నిరాశ ఆవరిం  
 చింది. లుంగితో కళ్లు తుడుచుకొని పక్కపై వాలాడు.  
 తల పగిలిపోగలదేమోనన్నంత తలనొప్పి. కళ్లు మండు  
 తున్నాయి. మొదట్లో భాస్వరపు మంటలు. లోలోపల  
 అంతులేని నిరంతర విస్ఫోటనాలతో శరీరం దణదణ  
 లాడుతూ కంపిస్తోంది. దేహం వేయిన్నొక్క ముక్కలుగా  
 వెదజల్లబడుతున్నట్లుగా అనిపిస్తోంది.

'అయితే ఎట్లామరి?' అన్నీ కలగల్గిపోయి ఒకే  
 ఒక ప్రశ్నయై ప్రతిధ్వనిస్తోంది.

మహేంద్ర నిప్పుల మీద మొక్కజొన్నకుంకిలాగా  
 పక్కమీద బొర్లుతున్నాడు. ఆవిర్లు కమ్ముతున్న అతని  
 చెవుల్లోకి ఎక్కడినుండో సన్నని కలకలం విన్పించింది.  
 మహేంద్ర మొదట పట్టించుకోలేదు.

కాని ఆ కలకలం అంతకంతకు ఎక్కువైంది. అది  
 ఊరంతా సుళ్లు తిరిగి తాము పడుకున్న డాబాకింది  
 దాకా వచ్చినట్లు అనిపించింది. క్రిందినుండి ఏవో  
 సూచనలు- మాటలు- హెచ్చరికలు, మందలించడాలు  
 వందలాది మనుషుల కంఠధ్వనులు.

మహేంద్ర లేచి కూర్చున్నాడు. కల కంటున్నాడా?  
 లేదా ఆ కలకలం తన లోపలిదా? భ్రమ నుండి  
 వచ్చిందా?

ధనధన మంటుండగా కింద తలుపులు తడు  
 తున్నారు. గట్టిగా తలుపులను బాదుతున్నారు.  
 తలుపులు తెరవమని హెచ్చరికలు ఒక పక్క విన్ని  
 స్తుండగానే గోడల మీద మనుషులు. ప్రహారీ గోడల  
 మధ్య కుక్కలు పెద్దగా మొరుగుతున్నాయి. ఊళ్లో  
 అక్కడక్కడ బయ్యిబయ్యిన కుక్కలు మొరుగుతూనే  
 ఉన్నాయి.

వీధిలో వందలాది మంది మట్టి మనుషుల్లాగా  
 గిరిజనులు నిలబడి వున్నారు.

ఎడ్లబండ్లు చాలామంది సంపన్న రైతుల ఇండ్లు  
 చుట్టుముట్టినట్లుగా ఊరంతా కలకలం విన్నిస్తోంది.

తలుపులు భళ్లన తెరుచుకున్నాయి. కట్ట  
 తెగినట్టు బిలబిలలాడుతూ మంది లోపలికి పరుగులు  
 పెట్టారు. కుక్కను ఎవరో గొలుసుకు బంధించారు.  
 దాని మొరుగుడు విన్నడనంత గందరగోళం.

లోపలి నుంచి ధాన్యం, బట్టలు- గునగున  
 నడిచి వీధిలోకి పడుతున్నాయి. బండ్లకెత్తుతున్నారు.  
 మూటలు కడుతున్నారు. తరతరాల ఆకలికి, అవస  
 రానికి, అన్యాయంగా కన్నించే న్యాయానికి కాళ్లు, నోరు



వచ్చి నట్టుగా- అంతా ఎప్పుడో నిర్ణయమైపోయినట్టుగానే జరిగిపోయింది.

లోపలి నుంచి యశోద వేడికోళ్లు, బతిమిలాడటం, చివరకు ఏడ్వడం వినిస్తోంది.

“కిందికి పోదాం పద,” కృష్ణారెడ్డి గబగబ మెట్టు దిగసాగిండు.

తన శరీరంలో నుండి ఏదో పొగలు కక్కుతూ బయటపడుతున్నట్టుగా మహేంద్ర అతన్ని అనుసరించాడు.

కింద అన్ని లైట్లు వెలుగుతున్నాయి. పెయిమ్మీద అంగీలు లేని గిరిజనులు- ఎండలకూ, వానలకూ మట్టి కుండల్లాంటి శరీరాలు కల గిరిజనులు- ఎండుకపోయిన శరీరాలు, మొఖాలు గల స్త్రీలు, పిల్లలు, పురుషులు అంతా ఒకే గూటి మనుషుల్లాగా- ద్వేషమో మరేదో తెలియని చూపులతో దేన్ని ఖాతరు చేయని బలవంతుల్లాగా అంతా క్రమశిక్షణ కలిగిన సైనికుల్లాగా- తమ తరతరాల సంపద అక్కడే పోగుపడ్డట్టు తీసుకుపోతున్నారు.

ఆ మందలో అక్కడక్కడ సాంప్రదాయిక ఆయుధాలు ధరించిన గిరిజనులకు తోడు యూనిఫాం, తుపాకులు ధరించిన దళం కూడా తిరుగుతోంది. ఆ డాబాకు దక్షిణం వైపున ఉన్న మూడిండ్ల పెంకుటిల్లు ధాన్యపు యిల్లు తలుపులు తెరిచారు. ధాన్యాన్ని బండ్లకెత్తారు.

సామాన్లు మోసేవాళ్లు మోస్తుండగా- ఆజ్ఞలు సూచనలు ఇచ్చేవారు యిస్తున్నారు. నలుగురు గిరిజనులు మహేంద్రను, కృష్ణారెడ్డిని పట్టుకున్నారు. వాళ్లు పెనుగులాడకపోయేసరికి వాళ్లను ఒదిలిపెట్టమన్నారు మరెవరో.

కలో నిజమో- కల నిజం కలగల్గిపోయిన స్థితో- మాటలేవో చేతలేవో? ఎటుండాలో? ఎటు మాట్లాడాలో తెలియని విచిత్ర స్థితిలో మహేంద్ర ఉండగా- కృష్ణారెడ్డి అసంబద్ధంగా ఆదరబాదరగా తడారిన గొంతుతో ఏదో అంటున్నాడు.

వంటమనిషి రాములు యశోదను ఓదార్చడానికి తంటాలు పడుతున్నాడు... తనేమన్న ఆపగలనేమోనని వృధా ప్రయాసతో కాసేపు గిరిజనుల చుట్టూ తిరుగుతున్నాడు.

సమయం ఎంత పట్టిందోగాని తాము తీసుకపోవాలనుకున్న ప్రతి సామాను తీసుకపోయారు. ఇల్లు బోసబోయింది. ఇల్లులాగే యశోద గోడకు చతికలపడి ఏడుస్తోంది.

ఇంట్లో గిరిజనులు పలుచగా ఇంకా తిరుగుతున్నారు. ఒక గిరిజన స్త్రీ చీరల్ని అబగా మడిచి గుండెలకు హత్తుకొని గడప దాటుతోంది. ఆమె చేతిలో ఎనిమిది తొమ్మిదేండ్ల గిరిజన పిల్ల- పైన జాకెట్టు లేదు. చిరిగిపోయిన మొలగుడ్డ- పరికికంపలాంటి రేగిన జట్టు.

గడుప దాటుతూనే ఆ పిల్ల ఒకమారు వెనుతిరిగి చూసింది. చిత్రంగా ఆ పిల్ల ఏమీ తీసుకోలేదు... ఆ సమస్త వస్తువులకన్నా- అవి దొరికిన సంతోషంకన్నా... మించినదేదో ఆ చూపుల్లో ఉందా? ఆ చూపులను నిర్వచించలేరెవ్వరూ!

మహేంద్ర విప్పారిన ముఖంతో పనిపిల్లను చూశాడు. ఆ పిల్ల కూడా తనను గుర్తించిందని మహేంద్రకు అస్పించింది.

కృష్ణారెడ్డి మాత్రం ఆ పిల్లను చూసి షాకు తిన్నట్టు అయ్యాడు. సాయంత్రం గూడెంలో తాము చూసివచ్చిన పనిపిల్లే ఈ పిల్ల యశోద ఏడుస్తూనే ఉంది. కృష్ణారెడ్డి ఆ షాక్ నుంచి తేరుకోనేలేదు.

మహేంద్ర తనకు తెలియకుండానే సాగుతున్న గిరిజన గుంపును చూస్తూ బయటదాకా వచ్చాడు.

ఊళ్లో అక్కడక్కడ శోకాలు ఓదార్పులు ఉండీ ఉండీ వినిస్తున్నాయి.

బండి గేరల చప్పుల్లు, ఎడ్ల అదలింపులు, గిరిజనుల సంతోషాతిశయపు కంఠధ్వనులు- ఊళ్లో పోగు పడిన సంపద తరలింపుతో గిరిజన మంద నవ్వడి అంతకంతకు దూరం కాసాగింది.

అప్పుడు ఊళ్లోని వాళ్లంతా వీధుల్లోకి వచ్చారు. ఎవరో పెద్దగా చెప్పవుతున్నారు. ‘మొత్తం ఆరిండ్లు దోసిండ్లు.’ ఆ ఆసాముల పేర్లు చెప్పకొచ్చారు.

‘కడుమ ఇండ్లను ముట్టుకోలేదు,’ అన్నారెవరో.

మహేంద్ర లోపలికి వచ్చి విచారంతో ఉన్న కృష్ణారెడ్డిని సమీపించాడు. కృష్ణారెడ్డి తనెన్నడూ చూడని సరమ ప్రశాంతతను మహేంద్ర ముఖంలో చూశాడు.

ఆంధ్రజ్యోతి వారపత్రిక దీపావళి ప్రత్యేక సంచిక, 1994

